
. எம்‌. ஹாஸ்பிடல்‌! 


எல்‌.ஐ. சிக்கு போட்டியாகக்‌ கட்டப்பட்டதுபோலிருந்தது. 


முன்னாலே பெரிய கார்டன்‌. 


சென்னையில்‌ இன்று கார்டனைப்‌ பராமரிப்பது என்பதும்‌ பத்து புலி, 
பதினைந்து சிங்கங்களை வைத்து சர்க்கஸ்‌ நடத்துவதும்‌ ஒன்று. 


டாக்டர்‌ அஸ்வகோஷிடம்‌ கேட்டால்‌ சர்க்கஸ்‌ நடத்துவது கூட சுலபம்‌ 
என்பார்‌. 


அந்த கார்டனும்‌ பிரமாதமாகத்தான்‌ இருந்தது. 


வெகு அபூர்வமாகிவிட்ட மகிழ மரம்‌, மனோ ரஞ்சிதம்‌, தாழம்பூ 
இவையெல்லாம்‌ அந்த கார்டனில்‌ ஏராளமாக மலர்ந்து கிடந்தன. 


அதற்கு பலத்த பாதுகாப்பு வேறு! 


ஒரு சப்பை மூக்கு நேபாளி ஒருவன்‌ மிலிட்டரி உடுப்பில்‌ கார்டன்‌ 
முகப்பில்‌ ஒரு ஷெட்‌ போட்டுக்‌ கொண்டு உட்கார்ந்திருந்தான்‌. 


ஹாஸ்பிடலுக்கு வரும்‌ பேஷண்டுகளில்‌ யாராவது கார்டனுக்குள்‌ 
நுழைந்தால்‌ பின்னாலேயே போவான்‌. 


கண்ணால்‌ எவ்வளவு வேண்டுமானாலும்‌ ரசிக்கலாம்‌ தப்பித்தவறி 
பூக்களின்‌ மேல்‌ கையைக்‌ கொண்டு சென்றால்‌ தொலைந்தது. 
அவனிடம்‌ ஒரு மொழு மொழுப்பான மூன்று முழ நீள தடி ஒன்று 
உள்ளது. அது அவனது மூடைப்‌ பொறுத்து விளையாடும்‌. 


டாக்டர்‌ அஸ்வகோஷ்‌ புதிது புதிதாக மரக்கன்றுகளும்‌ செடிகளும்‌ 
வாங்கி வருவார்‌. 


அதுவும்‌ தன்‌ காரில்‌ தனக்குப்‌ பக்கத்தில்‌ அவைகளை வைத்து எடுத்து 
வருவார்‌. 


ஹாஸ்பிடலுக்குள்‌ நுழையும்முன்‌ அந்த நேபாளியை ஒரு பார்வைதான்‌ 
பார்ப்பார்‌. ஓடிவந்து மரக்ன்றுகளை எடுத்துக்‌ கொண்டு போவான்‌. 


டாக்டரின்‌ சியாலோ நல்ல அழகான கார்‌. ஆப்பிள்‌ நிறத்தில்‌ அசத்தலாக 
இருக்கும்‌. உள்ளே சீட்டுகளை புலித்தோலால்‌ வேய்ந்தவர்‌ அனேகமாக 
டாக்டர்‌ ஒருவராகத்தான்‌ இருப்பார்‌. 


அசல்‌ புலித்தோல்‌! 


அதன்‌ கீழ்‌ உலகின்‌ முதல்‌ தரமான ஸ்பாஞ்ச்‌. அதன்மேல்‌ உட்கார்ந்தால்‌ 
உட்காருவது ஒன்றுதான்‌ அழகிலேயே சுகமான விஷயம்‌ என்கிற மாதிரி 
தோன்றும்‌ . 


அந்தப்‌ புலித்தோல்‌ ஆசனம்‌ மேலெல்லாம்‌ மரக்கன்றுகளின்‌ மண்‌ 
துகள்கள்‌ விழுந்து கிடக்கும்‌. டாக்டர்‌ அதை வெகு அழகாக ஊதித்‌ 
தள்ளிவிடுவார்‌. 


சீட்டு அழுக்காகிறதே என்ற கவலையே படமாட்டார்‌. 
"எதுக்கு டாக்டர்‌ இப்படி தோட்டம்‌, செடி, மரம்‌, கன்று, நாத்துன்னு 


இப்படி உசுரை விட்றீங்க. இதால உங்களுக்கு என்ன பிரயோஜனம்‌?” 
என்று யாராவது கேட்டால்‌ ஒரு சிக்கச்‌ சிரிப்பு சிரிப்பார்‌. 


"தோட்டம்‌ மாதிரி ஒரு அழகான விஷயம்‌ உலகத்துல உண்டா? 
மொழியைக்‌ கொண்டு சிந்தித்து எதையாவது எழுதினாத்தான்‌ 
கவிதையா? மண்ணையும்‌ விதைகளையும்‌ கொண்டு கூட ஒரு மனுஷன்‌ 
கவிதை எழுதலாமே? 


இந்தத்‌ தோட்டம்‌ என்னோட கவிதை!" என்பார்‌. 


இதனால்‌ டாக்டருக்கு "இயற்கை விரும்பி” என்கிற ஒரு பட்டப்‌ பெயரும்‌ 
உண்டு. 


அதற்கு ஏற்ப பருத்தி ஆடைதான்‌ அவரது பேவரைட்‌. 
உலகில்‌ அடிக்கடி வேட்டி ஜிப்பாவோடு தென்படும்‌ ஒரு சர்ஜனை 
எங்கும்‌ பார்க்கவே முடியாது. ஜி. எம்‌. ஹாஸ்பிடல்‌ சென்றால்‌ டாக்டர்‌ 


அஸ்வகோஷின்‌ மாப்பிள்ளை வடிவில்‌ பார்க்கலாம்‌. இந்த 
மாப்பிள்ளையும்‌ மிக வித்தியாசமானவன்‌. பெயரில்‌ கூட வித்தியாசப்பட 


வேண்டும்‌ என்கிற மாதிரி வங்காள டாக்டரான மாமனார்‌ 
அஸ்வகோஷின்‌ பெயரையே தனது பெயராகவும்‌ வைத்துக்‌ 
கொண்டவன்‌! 


எம்‌. பி.பி.எஸ்‌. படிக்கும்போது இவன்‌ பெயர்‌ பெரியசாமி தான்‌ 
ஸ்காலர்ஷிப்பில்‌ படித்த படிப்பு அது. ஒரே பேண்ட்‌, ஒரே சட்டை என்று 
இருந்ததை உடுத்திக்கொண்டு மருத்துவக்‌ கல்லூரிக்குச்‌ செல்ல 
வேண்டிய அளவுக்கு கழுத்தைப்‌ பிடிக்கும்‌ வறுமை... அப்போது கை 
கொடுத்தவர்தான்‌ கொல்கத்தாக்காரரான அஸ்வகோஷ்‌! 


"பெரியசாமி டோன்ட்‌ ஒர்ரி... நீ படி நான்‌ பாத்துக்கறேன்‌.” என்றவர்‌ 
முதல்‌ காரியமாக பெரியசாமியை அள்ளிப்‌ போட்டுக்‌ கொண்டு 
கோயம்புத்தூரின்‌ ஒரு பெரிய துணிக்கடைக்குத்தான்‌ சென்றார்‌. ஒரு 
மூவாயிரம்‌ ரூபாய்க்கு துணிமணிகளை வாங்கிக்‌ 
கொடுத்துதிக்குமுக்காட வைத்துவிட்டார்‌. 


நல்ல இருட்டுக்கு நடுவே சின்ன மின்மினிப்பூச்சி பறந்தால்‌ அது 
பரவசத்தைக்‌ கொடுக்கும்‌ என்பார்கள்‌. இங்கே பெரியசாமிக்கோ 
சூர்யனே உதித்ததுபோல இருந்தது. அதன்பின்‌ அஸ்வகோஷ்‌ செய்த 
பல உதவிகள்‌ பெரியசாமியை அவருக்கான நன்றியில்‌ போட்டு 
புதைத்துவிட்டன. இந்த அஸ்வகோஷிற்கு தன்மேல்‌ மட்டும்‌ எதனால்‌ 
இத்தனை அன்பு என்றும்‌ அன்று பெரியசாமி கேட்டுக்கொள்ளத்‌ 
தவறவில்லை. 


அதற்கு பதிலும்‌ ஒருநாள்‌ கிடைத்தது. 

டு LI ரியசாமிக்கும்‌ செடிகொடிகள்‌ என்றால்‌ மிகவும்‌ பிரியம்‌. சாக்கடை 

ஒரமாக எப்படியோ ஒரு மல்லிகைக்‌ கொடி வேர்‌ பிடித்து வளர 
ஆரம்பித்திருந்தது. அந்த வழியாக தினம்‌ நடந்து செல்லும்‌ 
போதெல்லாம்‌ அது பெரியசாயின்‌ கவனத்தை உறுத்திக்‌ கொண்டே 
இருந்தது. ஒரு நாள்‌ அந்தச்‌ செடியை அப்படியே பிடுங்கி அதன்‌ வேர்கள்‌ 
சிணுங்குவதற்குள்‌ வேகமாக எடுத்துச்‌ சென்று போகும்‌ வழியில்‌ உள்ள 
ஒரு பங்களாக்காரரின்‌ மதிலுக்கு முன்னால்‌ நட்டுவிட்டுப்‌ போனதும்‌, 
பிறகு அது மெல்ல வளர்ந்து பூத்துக்‌ குலுங்கத்‌ தொடங்கியதும்‌ ஒரு 
தனிக்கதை. 


அந்த பங்களாக்காரர்தான்‌ டாக்டர்‌ அஸ்வகோஷ்‌! ஜன்னல்‌ வழியாக 
பெரியசாமி அந்தச்‌ செடிமேல்‌ காட்டிய பரிவை ரசித்துக்‌ கொண்டே 
இருந்தார்‌. “இவன்‌ சாதாரணமானவன்‌ அல்ல... இவனுக்குள்‌ ஒரு தேவன்‌ 
இருக்கிறான்‌' என்று டாக்டர்‌ அஸ்வகோஷ்‌ கண்டு கொண்டதும்‌ 
அன்றுதான்‌. அவனை வசப்படுத்த அவரும்‌ சில வேலைகளைச்‌ 
செய்தார்‌. பாதுகாப்பின்றி இருந்த அந்த மல்லிகைக்‌ கொடிக்கு ஒரு 
பாதுகாப்பு வேலி போட்டார்‌. வேலியைப்‌ பார்த்த பெரியசாமிக்கு ஒரே 
மகிழ்ச்சி. ஏதோ தான்‌ வாழ ஒரு பங்களா கிடைத்துவிட்டது போல 
மகிழ்ந்து போனான்‌. அப்படியே பங்களாவை ஒரு பார்வை பார்த்தான்‌. 
டாக்டர்‌ அஸ்வகோஷம்‌ பார்த்துககொண்டுதான்‌ இருந்தார்‌. அவன்‌ 
பார்க்கவும்‌ பால்கனியில்‌ வெளிப்பட்டார்‌. தைதட்டி உள்ளே வரும்படி 


அழைத்தார்‌. 

பெரியசாமியும்‌ நெருங்கினான்‌. 
"வாட்ஸ்‌ யுவர்‌ நேம்‌?" 
"பெரியசாமி...” 

"தட்‌ மீன்ஸ்‌...?” 

"பிக்‌ காட்‌." 

அவர்‌ சிரித்தார்‌. 


"நிஜமாலுமே நீ பெரியசாமிதான்‌” என்று தட்டிக்கொடுத்தார்‌. அதன்பின்‌ 


உட்காரச்‌ சொன்னார்‌. பெரியசாமி போலித்‌ தனமாய்‌ இருக்கட்டும்‌... 
நிக்கறேன்‌ என்றெல்லாம்‌ கூறாமல்‌, மிடில்கிளாசின்‌ எந்த கூச்ச 
சபாவங்களும்‌ இன்றி அவர்‌ எதிரில்‌ சோபாவில்‌ கால்‌ மேல்‌ கால்‌ 
போட்டுக்கொண்டு அமர்ந்துகொண்டு அவரைப்‌ பார்த்தான்‌. ஒரு 
மனிதனின்‌ குணச்‌ சித்திரத்தை அவனது நடத்தைகளை வைத்துக்‌ 
அறியலாம்‌. 

பெரியசாமியிடம்‌ அது பளிச்சென்று வெளிப்பட்டது. மனதளவில்‌ அவன்‌ 
ஒரு மகாராஜாவாக தன்னை பாவித்துக்‌ கொண்டிருக்கிறான்‌ என்பது 
துல்லியமாக விளங்கியது. ரசித்தபடியே அவனைப்‌ பற்றி விசாரிக்க 
ஆரம்பித்தார்‌. 

"படிக்கிறீயா?” 


"ஆமாம்‌ சார்‌... நான்‌ ஒரு மெடிக்கல்‌ காலேஜ்‌ ஸ்டூடண்ட்‌." 


வேட்டி சட்டையில்‌ அப்படி சொல்லி அவன்‌ அவருக்கு 
அதிர்ச்சியளித்தான்‌. அவரிமும்‌ புருவம்‌ வளைந்து ஆச்சர்யம்‌ புரண்டது. 


"நம்ப முடியிவில்லையா?" 

“யெஸ்‌...” 

"ஸ்காலர்ஷிப்ல படிக்கறேன்‌. ஆக்சுவலா நான்‌ ஒரு அனாதை. இந்தப்‌ 
பகுதியில இருக்கற அனாதை விடுதியில இருக்கேன்‌. நான்பிறந்த 
பத்தாவது நாளே அந்த விடுதி தொட்டிலுக்கு வந்துட்டதா அந்த 
விடுதியோட காப்பாளர்‌ சொல்வார்‌!" 

சுருக்கமாக அவன்‌ கூறிய அவனது பயோடாட்டா அவரைப்‌ 
பிசைந்துவிட்டது. நெடுநேரம்‌ பேச்சு வர வில்லை. பிறகு 
செருமிக்கொண்டு ஆரம்பித்தார்‌. 

"செடி கொடின்னா ரொம்ப இஷ்டமா?" 


"அப்படியெல்லாம்‌ ஒண்ணுமில்லை. எனக்கு என்னையே 
பிடிக்காதப்போ என்னால எதை பெருசா நேசிக்க முடியும்‌?" 


அவன்‌ பதில்‌ அவருக்கு அதிர்ச்சியளித்தது. 


"அப்ப அந்த மல்லிகைச்‌ செடி...?" 


அதுவா?” 


"அதேதான்‌ அதை நீதானே மதில்‌ சுவர்‌ ஒரம்‌ நட்டே?” 


"நான்‌ தான்‌... அந்த செடி ஒரு அழகான கற்பனை சார்‌." 


"என்ன சொல்றே பெரியசாமி...?” 


"அது சாக்கடை ஒரமா இருந்தது. அதாவது உரிய முறையில்‌ பாதுகாக்க 
யாருமே இல்லை. கிட்டத்தட்ட என்னை மாதிரியே..." 


அவன்‌ சற்று இடைவெளி விட்டான்‌. அஸ்வகோஷ்‌ டாக்டர்‌ முகத்தில்‌ 
அடுத்து அவன்‌ என்ன சொல்லப்‌ போகிறானோ என்கிற எதிர்பார்ப்பு. 


"அந்த செடியை ஒரு கட்டத்துல அதுதான்‌ நான்னு நினைச்சுகிட்டேன்‌. 
சும்மா ஒரு பாவனைதான்‌! புடுங்கிக்கொண்டு வந்து உங்க பங்களா 
மதில்‌ சுவர்‌ கிட்ட நட்டேன்‌. அது தப்பிச்சு வளர்ந்து பூத்துக்‌ குலுங்கினா 
என்‌ வாழ்க்கையும்‌ பூத்துக்‌ குலுங்கும்‌. இல்லேன்னா நானும்‌ உருப்பட 
மாட்டேன்னு எனக்கு நானே சொல்லிக்கிட்டு செய்ததுதான்‌ அது..." 


டாக்டர்‌ அஸ்வகோஷ்‌ முற்றிலும்‌ எதிர்பாராத பதில்‌ அது அஸ்வகோஷ்‌ 
ஒரு பெரிய மனோதத்துவ நிபுணர்‌. ஒருவர்‌ முகத்தைப்‌ பார்த்தே 
அவர்கள்‌ மனதில்‌ இருப்பதை அப்படியே சொல்லக்கூடியவர்‌. ஆனால்‌ 
பெரியசாமியோ அவரை திணற அடித்துவிட்டான்‌. அவர்‌ துளிகூட 
அனுமானிக்காத நிலையில்‌ இருந்தது அவன்‌ பதில்‌. 

அவர்‌ வரையில்‌ அவனிடம்‌ அவர்‌ தோற்று விட்டதாகக்‌ கூடத்‌ 
தோன்றியது. 

"ஓ. கே...இப்ப அந்த செடி பூத்துக்‌ குலுங்குது. உள்‌ வாழ்வும்‌ அந்தமாதிரி 
ஆயிடும்னு நம்பறியா?” 

"நிச்சயமா..." 


"ஒரு வேளை ஆகலைன்னா...” 


"ஆகியே தீரும்‌. இந்த மல்லிகைக்‌ கொடியே தப்பிச்சி 


எனக்கென்ன?'"'அவனிடம்‌ தன்னம்பிக்கை பீறிட்டது. 
இடையில்‌ காபி வந்தது. 
குடிக்க மறுத்தவன்‌ "மன்னிக்கணும்‌ காபி, டீ, சாப்பிடறதில்லை. 


என்னோட கார்டியன்‌ ஒரு காந்திய வாதி. அப்படியே 
வளர்த்துவிட்டார்‌.'என்று அடுத்த அதிர்வை அளித்தான்‌. 


"அடிக்கடி வந்து போப்பா..." என்றார்‌. 


"முடிஞ்சப்போ வர்றேன்‌..." என்று சொல்லிவிட்டு கிளம்பினான்‌. 
அதன்பின்‌ சிறுசிறு உதவிகள்‌. தன்மானத்தோடு வாங்க மறுத்த 
போதெல்லாம்‌ "கடனாகத்தான்‌ செய்யறேன்‌... நீ பெரிய டாக்டராகி 
சம்பாதிச்சு திருப்பிக்‌ கொடுத்துடு...” என்பார்‌. அதில்‌ அவனுக்கும்‌ 
ஒப்புதல்‌. 


ஒருவழியாக எம்‌.பி.பி.எஸ்‌. படிப்பும்‌ முடிந்தது. அவன்‌ உழைப்பு, 
டாக்டர்‌ அஸ்வகோஷின்‌ உதவி இரண்டும்‌ வீண்போகவில்லை. முதல்‌ 
மார்க்கில்‌ டிஸ்டிக்ங்ஷனில்‌ தேறினான்‌. அப்பல்லோ மாதிரி பெரிய 
மருத்துவனைகள்‌ அவனை அரவணைக்கத்‌ தாயாராயின. "இனிமே 
நீங்க எனக்கு எதுவும்‌ செய்யக்‌ கூடாது. டாக்டராயிட்டேன்‌. இனி 
நான்தான்‌ உங்களுக்கு செய்யணும்‌. அதுல முதல்‌ விஷயம்‌ நானே 
நீங்களா மாற்றதுதான்‌." என்று பெரியசாமி என்கிற பெயரையே மாற்றி 
அஸ்வகோஷ்‌ என்‌ வைத்துக்‌ கொண்டான்‌. அதை கெசட்டில்‌ பதிவு 
செய்த பேப்பரில்‌ விளம்பரமும்‌ செய்தான்‌. அசல்‌ அஸ்வகோஷ்‌ ஆனந்தக்‌ 
கண்ணீர்விட்டார்‌. அதன்பின்‌ முதல்‌ மாத சம்பளத்தை அவரிடம்தான்‌ 
கொடுத்தான்‌. பிறகு ஒரு டைரியில்‌ அவரிடம்‌ பெற்ற உதவிகளை எழுதி 
வைத்திருந்ததைக்‌ காட்டி இனி அதை அடைக்கும்‌ படலம்‌ என்றான்‌. 


அவரோ மறுத்துவிட்டார்‌. 


"தயவு செய்து அன்பான உதவிகளுக்கு விலை வைக்காதே" என்று 
கெஞ்சினார்‌. 


"இல்லை... இது என்‌ சுயமரியாதை சம்பந்தப்ட்டது. கடனாக 
வாங்கியதை அடைத்துதான்‌ தீருவேன்‌" என்றான்‌. 


"எல்லாம்‌ சரி... வாங்கிய காசு பணத்தை எல்லாம்‌ திருப்பிக்‌ 


கொடுத்துவிடுவாய்‌... நான்‌ உன்‌ மேல்‌ வைத்துச்‌ செலுத்திய அன்பை 
எப்படித்‌ திருப்பிச்‌ செலுத்துவாய்‌?" அவர்‌ அவனை மடக்கிக்‌ காட்டினார்‌. 


"காலம்‌ முழுவதும்‌ உங்களிடம்‌ அன்புள்ளவனாக இருப்பேன்‌... 
போதாதா?" அவனும்‌ திருப்பிக்‌ கேட்டான்‌. 


"போதாது "அவர்‌ தலை மறுப்பாக ஆடியது. 


"போதாதா... அன்புக்கு பதிலன்புதானே சரி?” 


"உண்மைதான்‌... ஆனா எனக்கு அது போதாதுன்னு தோணுது." 


"அதுக்கு நான்‌ என்ன பண்ண முடியும்‌? எனக்குத்‌ தெரிஞ்ச விதத்தை 
சொல்லிட்டேன்‌"என்றான்‌. அப்பொழுதுதான்‌ அவர்‌ ஒரு உண்மையைச்‌ 
சொல்ல வாயைத்‌ திறந்தார்‌. 


"பெரியசாமி... உனக்கு நான்‌ ஒரு அதிர்ச்சி தரப்போறேன்‌. பாக்கறியா?” 
என்று கேட்டவர்‌, அவனை அந்த பங்களாவின்‌ மாடிப்பக்கம்‌ அழைத்துச்‌ 
சென்றார்‌. அதுவே அவரது ஒரு தனி உலகமாக இருந்தது. பெரிய 
ட்ராயிங்‌ ரூம்‌. அதில்‌ திரும்பின பக்கமெல்லாம்‌ வண்ண வண்ண 
ஓவியங்கள்‌. எல்லாமே மிரட்டலான உலகத்‌ தரத்தில்‌ இருந்தது. 


"சார்‌... பியூட்டிபுல்‌... எங்க வாங்கினது?" என்று கேட்டான்‌. பதிலுக்கு 
இன்னொரு அறைப்பக்கம கூட்டிச்‌ சென்றார்‌. அங்கே ஒரு பெண்‌ சக்கர 
நாற்காலியில்‌ அமர்ந்துகொண்டு படங்களை வரைந்து 
கொண்டிருந்தாள்‌. 


"டாக்டர்‌ சார்‌... இவங்களா இந்தப்‌ படங்களை வரைஞ்சது?" 


"ஆமாம்‌ பெரியசாமி... இவ வேற யாருமில்ல. என்‌ டாட்டர்‌ பேர்‌ 
ஷர்மிளா!” 


அவரது அறிமுகம்‌ அவனை திக்குமுக்காட வைத்துவிட்டது அடுத்து 
அவளும்‌ அவனைப்‌ பார்த்து இணக்கமாகச்‌ சிரித்து "ஹலோ மிஸ்டர்‌ 
பெரியசாமி... அப்பா உங்களைப்‌ பத்தி நிறையச்‌ சொல்லியிருக்கார்‌." 
என்று தன்‌ தளிர்க்கரங்களை அவனை நோக்கி நீட்டினாள்‌. 


பெரியசாமியிடம்‌ திக்குமுக்காடல்‌. 


"டாக்டர்‌ நீங்க இவங்களைப்‌ பத்திச்‌ சொல்லவே இல்லையே..." 
"நேரம்‌ வர வேண்டாமா?” 
"நோ டாக்டர்‌... எனக்கு எவ்வளவு அதிர்ச்சியா இருக்கு தெரியுமா?" 


"எதனால அவரால்‌ இப்படி இருக்கோங்கற அதிர்ச்சியா. இல்ல நான்‌ 
இவ்வளவு நாள்‌ மூடி மறைச்ச அதிர்ச்சியா!" 


"இரண்டும்தான்‌ டாக்டர்‌... ஒ! எவ்வளவு அழகா வரையறாங்க. 


இவங்ஙகளுக்கு இப்படி ஒரு குறையா?” 

அவளது காலைப்‌ பார்த்துப்‌ பார்த்து மாய்ந்து போனான்‌. 

"பெரியசாமி தயவுசெய்து அவளுடைய ஊனங்ததுக்காகப்‌ 
பரிதாபப்படாதே. அது அவளுக்குக்‌ கொஞ்சம்‌ கூடப்‌ பிடிக்காது." என்று 
அவனது உணர்வுகளுக்கு ஒரு சின்ன தடையும்‌ போட்டார்‌. 

ஆனாலும்‌ அவனால்‌ அவளுக்காக பரிதாபப்படாமல்‌ இருக்க 
முடியவில்லை. நெடுநேரம்வரை அவனிடம்‌ அதன்பின்‌ பேச்சுமில்லை. 
மெல்ல வெளியே வந்தான்‌. அவர்‌ அவனைப்‌ பார்த்த பார்வையில்‌ 
ஏராளமான உட்பொருள்‌. அவனுக்குப்‌ புரிந்துவிட்டது. 

"டாக்டர்‌ ஷர்மிளாவுக்கு கல்யாணம்‌ ஆயிடுச்சா?” 

"இல்ல... ஏன்‌ கேட்கறே?” 

"சும்மாதான்‌... அவ வயசு எவ்வளவு இருக்கும்‌?" 

"இருபத்தி நாலு...” 

"பண்ணிடலாமே..." 

"பண்ணலாம்தான்‌. ஆனா நல்ல மாப்பிள்ளை கிடைக்கணுமே." 
"நொண்டிங்கிறதால மறுக்கறாங்களா?” 


"இல்ல... நொண்டிங்கறதால விலை கூட கேக்கறாங்க..." 


"யூ மீன்‌ வரதட்சணை...?"' 
"இது வரதட்சணை இல்ல. காம்பன்‌ சேஷன்‌" 
"உங்களுக்கு அதுல இஷ்டமில்லையா?” 


"என்னை விலைக்கு வாங்கறவன்‌ மட்டும்‌ வேண்டவே வேண்டாம்கறா 
ஷர்மிளா. நான்‌ ஐம்பது லட்சம்வரை கொடுக்கத்‌ தயாராயிட்டேன்னா 
பார்த்துக்கையேன்‌..."' 


"அவங்க சொல்றதும்‌ சரிதான்‌. விலைக்கு வாங்கற வங்க கிட்ட உண்மை 
இருக்காது. பணம்‌ போய்ட்டா அன்பும்‌ போயிடும்‌." 


"அதுக்காக இப்படியே வெச்சுக்கிட்டிருக்க முடியுமா? பெண்ணாச்சே. 
இவ கவலையிலேயே இவ அம்மா போய்ட்டா. நானும்‌ போய்ட்டா யார்‌ 
இருக்கா?” 


"நான்‌ இருக்கேன்‌ டாக்டர்‌...” 


எப்படித்தான்‌ அவ்வளவு வேகமாக பெரியசாமியால்‌ கூற முடிந்ததோ 
தெரியவில்லை. ஒருவினாடி டாக்டர்‌ அஸ்வகோஷ்‌ திணறிவிட்டார்‌. 
நெடுநேரம்‌ வரை பனித்துவிட்ட கண்களோடு அவனையே 
பார்த்துக்கொண்டு நின்றார்‌. 

என்ன டாக்டர்‌... ஒரு அனாதைக்கு எப்படிப்‌ பெண்‌ கொடுக்கறதுன்னு 
யோசிக்கிறீங்களா..."' 

அவன்‌ கேள்வி சுரீர்‌ என்று தைத்தது. 


"பெரியசாமி தயவுசெய்து அப்படி மட்டும்‌ சொல்லாதே. நான்‌ 
போய்ட்டா என்‌ பொண்ணும்‌ ஒரு அனாதைதானே?" என்றவர்‌ இழுத்து 
மார்போடு அணைத்துக்கொண்டார்‌. 


“எதுக்கும்‌ ஷர்மிளாகிட்ட ஒரு வார்த்தை கேட்டுடலாம்‌ டாக்டர்‌..." 
அணைப்பில்‌ இருந்து விலகியபடி அவன்‌ சொன்னதிலும்‌ நிறைய 
பொருள்‌. 


"நிச்சயமா அவகிட்ட சம்மதம்‌ கேட்கத்‌ தேவை இல்லை. நீ 
சம்மதிச்சுசுட்டேன்னு சொன்னா போதும்‌." 


“என்ன சொல்றீங்க டாக்டர்‌.” 


"அவகிட்ட நான்‌ முந்தியே உன்னைக்‌ கல்யாணம்‌ 
பண்ணிக்கஇஷ்டமான்னு கேட்டு வெச்சிருந்தேன்‌. ஆனா இந்த 
டாபிக்கை நான்‌ உன்கிட்ட ஓபன்‌ பண்ண விரும்பலை. காரணம்‌? 
அதன்பிறகு நான்‌ செய்த உதவிகள்ளாம்‌ உன்னை எனக்கு மாப்பிள்ளை 
ஆக்கிக்கத்தான்னு கொச்சைப்படுத்தப்படும்‌. அதனால்‌ தான்‌.” 


அந்த பதிலால்‌ அவர்‌ மிக உயரே சென்றார்‌ அவனும்‌ அப்படியே அவர்‌ 
காலில்‌ விழுந்து விட்டான்‌. 


அதன்‌ பிறகு ஒரு சுபயோக சுபதினத்தில்‌ இருவருக்கும்‌ திருமணம்‌ 


நடந்தது என்‌ கூறத்தான்‌ வேண்டுமா என்ன? 


திருமணமாகி கிட்டத்தட்ட ஒரு வருடம்‌ முடியப்போகிறது. டாக்டர்‌ 
அஸ்வகோஷம்‌ ஒரு பெரிய மருத்துவமனையைக்‌ கட்டி அதற்கு 
பெரியசாமியாகிய மருமகன்‌ அஸ்வகோஷையே சீப்‌ டாக்டராகவும்‌ 
போட்டுவிட்டார்‌. எல்லாமே ஓஹோ என்று நடந்தபடி இருக்கிறது. அந்த 
ஆஸ்பத்திரியில்‌ ஒன்றுக்கு ரெண்டு அஸ்வகோஷ்கள்‌ இருப்பதால்‌ 
ஒரிஜினல்‌ அஸ்வகோஷை, பெரிய டாக்டர்‌ என்றும்‌ பெரியசாமியை 


சின்ன டாக்டர்‌ என்றும்‌ செளகர்யமாகக்‌ கூப்பிட ஆரம்பித்துவிட்டனர்‌. 


ஒரு மல்லிகைச்‌ செடியால்‌ தனக்கு ஒரு பெரிய வாழ்க்கை கிட்டியதால்‌ 
பெரியசாமியும்‌ அதன்பின்‌ எல்லாத்‌ தாவரங்களையும்‌ காதலிக்கத்‌ 
தொடங்கிவிட்டான்‌. 

உண்மையான பசுமைப்‌ பாசம்‌ அவனுக்குள்‌ துளிர்க்க 
ஆரம்பித்துவிட்டது. ஒரு அனாதைப்‌ பயலுக்கு வந்த வாழ்க்கையைப்‌ 
பார்த்தாயா? என்று கேட்பவர்களும்‌ இருக்கத்தான்‌ செய்கின்றனர்‌. 
காய்ந்த மரம்தானே கல்லடி படும்‌? 

ஆனால்‌ யாரோ சொன்னார்கள்‌... 


"இந்தப்‌ பெரியசாமி பெரிய எமகாதகன்‌!” என்று. 


அது பொறாமையில்‌ சொல்லப்பட்டதா இல்லை உண்மையா என்பது 
போகப்‌ போகத்‌ தெரியுமோ? 


kK 


ரவு நேரம்‌! 
இ ஆஸ்பத்திரியின்‌ கேட்‌ மூடப்பட்டு 'பார்வையாளர்களுக்கு 
அனுமதி இல்லை” எனும்‌ போர்டையும்‌ அந்த நேபாளத்து கூர்க்கா 
எடுத்து மாட்டப்போன சமயம்‌... ஒரு போலீஸ்‌ ஜீப்‌ சீற்றலோடு வந்து 
தேங்கி நின்றது. 


ஜிப்பில்‌ இருந்து இறங்கினார்‌ இன்ஸ்பெக்டர்‌ ஜீவா. அவர்‌ பார்த்த 
பார்வையே அந்த கூர்க்காவை கதவைத்‌ திறந்து வைத்துவிட்டது. 
அவரும்‌ சுற்றிப்‌ பார்த்தபடி உள்ளே சென்றார்‌. 


உள்ளே ரிஸப்ஷனைக்‌ கடந்ததுமே தெரிந்தது பெரியசாமியின்‌ அறை. 


அதனுள்ளே நுழைந்தவர்‌ ஒரு பத்து நிமிடம்‌ கழித்து சற்று சோகமாக 
வெளியில்‌ வந்தார்‌. 


வராண்டாவில்‌ கிடந்த மரபெஞ்ச்‌ ஒன்றில்‌ போய்‌ அமர்ந்தார்‌. அடிக்கடி 
கைக்கடிகாரத்தை வேறு பார்த்துக்கொள்ள ஆரம்பித்தார்‌. 


சரியாக ஒரு மணி நேரம்‌ சென்ற நிலையில்‌ எதிரே நீண்டு கிடக்கும்‌ 
காரிடாரில்‌ டக்டக்‌ என்று ஷூ கால்கள்‌ சப்திக்க பெரிய டாக்டர்‌ 
அஸ்வகோஷ்‌ வரும்‌ சப்தம்‌. 


விருட்டென்று நிமிர்ந்தார்‌. அஸ்வகோஷம்‌ நெருங்கினார்‌. 
"குட்மார்னிங்‌ டாக்டர்‌..." 


"வெரிகுட்மார்னிங்‌ இன்ஸ்பெக்டர்‌ ஜீவா. எங்க இவ்வளவு தூரம்‌? 
அதுவும்‌ இந்த நேரத்துல...?” 


"உங்களைப்‌ பார்க்கத்தான்‌..." 
"என்னைப்‌ பார்க்கவா...! வந்து ரொம்ப நேரம்‌ AFET..." 
ந்து நரமஆ 
"எக்ஸாக்ட்டா சொல்லணும்னா எழுபது நிமிஷம்‌ ஆகுது டாக்டர்‌." 


"ஓ அயாம்‌ சாரி... ஒரு முக்கியமான ஆபரேஷன்‌ அதான்‌. நீங்க என்‌ சன்‌ 


இன்லாவைப்‌ பார்த்திருக்கலாமே... எனி பிராப்ளம்‌?" 


"பிராப்ளமே இப்ப இவர்தானே?” இன்ஸ்பெக்டரின்‌ பதில்‌ டாக்டர்‌ 
அஸ்வகோஷின்‌ மண்டையில்‌ சொடேர்‌ என்று ஒரு அடி அடித்தது. 
அதன்‌ நிமித்தம்‌ கலக்கமான ஒரு பார்வை. 


பின்‌ அறை நோக்கி நடந்தார்‌. இன்ஸ்பெக்டர்‌ ஜீவாவும்‌ 
பின்தொடர்ந்தார்‌. 


அறையின்‌ உள்கூடு மிகப்‌ பிரமாதமாக இருந்தது. சந்தன வண்ணப்‌ 
பெயிண்ட்‌ பூச்சு. கண்ணைப்‌ பறிக்காத இதமான ஹாலோஜென்்‌ 
வெளிச்சம்‌. 

தன்‌ சீட்டில்‌ அமர்ந்தவர்‌ ஜீவாவையும்‌ அமரச்‌ சொன்னார்‌. 

"என்ன விஷயம்‌ சொல்லுங்க” என்று ஒரு ஓபனிங்கையும்‌ கொடுத்தார்‌. 


ஜீவாவிடமும்‌ ஒரு செருமல்‌... ஆனால்‌ அவரிடம்‌ பேச்சு வெளிப்பட 
மறுப்பது போல ஒரு தயக்கம்‌. 


"கமான்‌ மிஸ்டர்‌ ஜீவா... இப்படி அமைதியா இருந்தா எப்படி?” 
"எப்படி ஆரம்பிக்கிறதுன்னே தெரியல டாக்டர்‌. அதான்‌..." 
"என்ன விளையாட்றீங்களா... எனக்கு நிறைய வேலை இருக்கு ஜீவா... 


"அஃப்கோர்ஸ்‌... நானும்‌ அரட்டையடிக்கவோ ஈவன்‌ எனக்கு உடம்பு 
சரியில்லேன்னு உங்களைப்‌ பார்க்கவோ வரலை டாக்டர்‌..." 


"அப்ப விஷயத்துக்கு வாங்க..." 
"நிறைய பைபாஸ்‌ சர்ஜரி பண்றவர்‌ நீங்க... ஆனா உங்களுக்கே நான்‌ 
சொல்றத கேட்டா ரொம்ப அதிர்ச்சியாகி நீங்க மயங்கிக்கூட விழ 


நேரலாம்‌..." 


"போதும்‌ பீடிகை... விஷயத்துக்கு வாங்க. என்‌ மருமகன்‌ டாக்டர்‌ 
பெரியசாமிதான்‌ பிரச்சினைங்கற மாதிரி ஆரம்பிச்சீங்க."' 


"ஆமாம்‌ அவர்தான்‌ பிரச்சினை. நம்பமுடியாத அளவு உங்களை 


பாதிக்கப்போற பிரச்சனை... அதே சமயம்‌ நான்‌ சொல்லப்போறதை 
நீங்க ரொம்ப சீக்ரெட்டாவும்‌ வெச்சுக்கணும்‌." 


"முதல்ல சொல்லுங்க..." 


"அதுக்கு முந்தி ஒரு முக்கியமான சம்பவம்‌ ஒண்ணை உங்களுக்கு நான்‌ 
ஞாபகப்படுத்த விரும்பறேன்‌...” 


“என்ன..?” 
"தீவிரவாதி சுகாதியாவை உங்களுக்கு ஞாபகம்‌ இருக்கா?” 


"ஏன்‌ இல்லாம... குண்டடிபட்டு நேரா இங்க என்கிட்ட தானே வந்தான்‌! 
ஆபரேஷன்கூட பண்ணாம நான்தானே உங்க கிட்டபிடிச்சுக்‌ 


கொடுத்தேன்‌." 
"அப்படி நீங்க அன்னிக்கு நடந்துக்கிட்டதுதான்‌ இப்ப பிரச்சினையே..." 


டாக்டர்‌ அஸ்வகோஷ்‌ நிமிர்ந்து அமர்ந்தார்‌. பாக்கெட்டில்‌ கிடந்த 
கண்ணாடியையும்‌ எடுத்து அணிந்துகொண்டார்‌. 


"அப்படி நீங்க எங்ககிட்ட பிடிச்சுக்‌ கொடுத்த கொஞ்ச நேரத்துலையே 
அவன்‌ இறந்துட்டான்‌. அவனுக்கு நீங்க டயத்துக்கு ட்ரீட்மெண்ட்‌ 
கொடுத்திருந்தா அவன்‌ பிழைச்சிருப்பான்னு அவனோட சகாக்கள்‌ 


நினைக்கறாங்க..." 


"அது உண்மைதான்‌... அதே சமயம்‌ ஒரு தீவிரவாதிக்கு ட்ரீட்மெண்ட்‌ 
கொடுத்தேன்னு உங்க டிபார்ட்மெண்ட்டுல என்னைப்‌ பிடிச்சு உள்ள 


போடும்‌...?” 

"வாஸ்தவம்தான்‌. சட்டப்படி நீங்க செஞ்சதுதான்‌ சரியான செயல்‌. 
ஆனா நீங்க அப்படி செய்ததுனால சுகாதியா குரூப்‌ உங்க 
குடும்பத்தையே நிரிமூலமாக்க சபதம்‌ எடுத்திருக்காங்கன்னு எங்க 
டிபார்ட்மென்ட்டுக்கு தகவல்‌ வந்திருக்கு..." 


"ஸோ... அதுக்கும்‌ என்‌ மாப்பிள்ளைக்கும்‌ என்ன சம்பந்தம்‌?" 


"கொஞ்சம்‌ மனசை திடப்படுத்திக்குங்க. அவர்‌ யாரோ அல்ல..." 


“என்ன சொல்றீங்க நீங்க்‌..." 


"அவர்‌ சுகாதியா குரூப்‌. மெடிக்கல்‌ காலேஜ்‌ ஸ்டூடண்ட்டான அவர்‌, 
சுகாதியாவோட தீவிரவாத இயக்கத்தைச்‌ சேர்ந்தவர்‌. இயக்கத்துக்காக 
மனித வெடிகுண்டாக்கூட செயல்படத்‌ தயங்காதவர்‌..." 


இன்ஸ்பெக்டர்‌ ஜீவாவின்‌ பதிலைக்‌ கேட்டு ஒரு அசட்டு சிரிப்புதான்‌ 
சிரித்தார்‌ டாக்டர்‌ அஸ்வகோஷ்‌. 


"நம்ப முடியலையா?” 


"பின்ன... என்‌ மாப்பிள்ளையை எனக்கு நல்லா தெரியும்‌ மிஸ்டர்‌ ஜீவா. 
அவரை நான்‌ சந்திச்சு பேசின விதமே ரொம்ப பெக்கூலியர்‌. உலகத்துல 
யாருக்கும்‌ அப்படி ஒரு விசித்திர அனுபவம்‌ ஏற்பட்டிருக்காது. அவர்‌ ஒரு 
சொக்கத்‌ தங்கம்‌. எனக்கு அவரை அணுஅணுவாத்‌ தெரியும்‌...” 


"நான்‌ உள்ளதைச்‌ சொல்றேன்‌. உங்க சந்தேகத்துக்கு என்‌ 
மாப்பிள்ளைதானா கிடைச்சார்‌...?” 


"ப்ளீஸ்‌ டாக்டர்‌... கொஞ்சம்‌ எப்படின்னு கேளுங்களேன்‌.” 


"மண்ணாங்கட்டி... எதுக்குய்யா நான்‌ கேக்கணும்‌? என்‌ மாப்பிள்ளை 
ஒரு சொக்கத்‌ தங்கம்‌. நான்‌ இப்பதான்‌ என்‌ வாழ்க்கைல கொஞ்சம்‌ 
சந்தோஷத்தோட இருக்கேன்‌. அது உங்களுக்குப்‌ பிடிக்கலையா?” 


"அந்த சந்தோஷம்‌ பெரிய சோகமாகிடக்‌ கூடாதுன்னுதான்‌ நானும்‌ 


இப்ப உங்களைப்‌ பார்க்க வந்திருக்கேன்‌." 


"சரி... இப்ப கேக்கறேன்‌. எதை வெச்சு என்‌ மாப்பிள்ளையை 


சந்தேகப்படறீங்க..."' 


"எங்களுக்கு வந்த ஒரு உறுதியான தகவலால... அவர்‌ நோக்கமே 
உங்களைக்‌ கொன்னுட்டு இந்த ஹாஸ்பிடலை 
தன்வசப்படுத்திக்கிறதுதான்‌. அதன்‌ பிறகு தீவிரவாதிகள்‌ தங்கவும்‌, 
அவங்களுக்கு மெடிக்கல்‌ எய்டு கொடுக்கவும்‌ இந்த ஹாஸ்பிடலை 
முழுசாபயன்படுத்திக்கணும்கறதுதான்‌ இந்த இயக்கத்தோட 


டார்கெட்‌..." 


"நோ... இது நூறு சதம்‌ பொய்‌... அவர்‌ இங்கு என்கூட 
இருக்கவேமாட்டேன்னார்‌. எதாவது ஒரு கிராமத்துக்குப்‌ போய்‌ அங்க 
டிஸ்பென்சரி போட்றதுதான்‌ அவர்‌ நோக்கம்‌." 

"அவ்வளவும்‌ நடிப்பு... உங்களை நம்பவைக்க அவர்‌ செய்த தந்திரம்‌." 
"நடிப்பு... தந்திரமா?" 


"ஆமாம்‌... தயவு செய்து நான்‌ சொல்வதைக்‌ கேளுங்க. அவரைக்‌ 
கொஞ்சம்‌ கண்காணிச்சுப்‌ பாருங்க. உண்மை தெரியும்‌.” 


"என்னால இதை ஒரு பர்சன்ட்கூட நம்ப முடியலை இன்ஸ்பெக்டர்‌ 


ஜீவா..." 
"நம்புங்க... நம்பித்தான்‌ ஆகணும்‌ நீங்க... காலம்‌ இப்ப அப்படி இருக்கு.' 


Y 


“என்ன ஜீவா... ஒரு பெரிய குண்டை நீங்க போட்டுட்டு காலம்‌ அது 
இதுங்கறீங்க." 


"காலம்தான்‌ என்‌ மூலமா குண்டு போட்ருக்கு டாக்டர்‌. முழிச்சுக்குங்க..." 


"சரி... ஒரு வேளை நீங்க சொல்றது பொய்யா இருந்தா...? 


"பொய்யா இருக்கல்லாம்‌ வாய்ப்பே இல்லை டாக்டர்‌. கிட்டத்தட்ட ஒரு 
மாசமா எல்லா கோணங்கள்ளையும்‌ பார்த்துட்டு என்‌ சீனியர்கிட்ட 


கன்சல்ட்‌ பண்ணிட்டு, பிறகுதான்‌ வந்திருக்கேன்‌. 


“எதுக்கும்‌ எனக்குக்‌ கொஞ்சம்‌ டயம்‌ கொடுங்க. அவர்‌ நீங்க சொல்ற 
சந்தேக வட்டத்துல வர்றாரான்னு பார்க்கறேன்‌..." 


"அகைச்செய்யுங்க... அப்பதான்‌ உண்மை புரியும்‌." 


"திருப்பிக்‌ கேக்கறேன்‌. உங்க அனுமானம்‌ பொய்யாக ஒரு 
சந்தர்ப்பம்கூட இல்லையா?” 


"உங்களுக்காகச்‌ சொல்றேன்‌. ஒரு பத்து சதவீதம்‌ கொஞ்சம்‌ சந்தேகமும்‌ 
இருக்கு..." 


"எப்படி... எப்படி?” படுவேகமாக நிமிர்ந்தார்‌ டாக்டர்‌ அஸ்வகோஷ்‌. 


"சுகாதியா குரூப்பால வேலை இல்லாம கஷ்டப்பட்ற 
இளைஞர்களைத்தான்‌ கவர முடியும்கறது எங்க அபிப்ராயம்‌. நல்ல 
எதிர்காலம்‌ உள்ள ஒரு டாக்டர்‌ இந்தமாதிரி தீவிரவாத கோஷ்டிக்கு 
விலை போக மாட்டார்‌. அந்த நம்பிக்கை மட்டும்‌ கொஞ்சம்‌ யோசிக்க 
வைக்குது.” 


"யூ ஆர்‌ ரைட்‌! ஹண்ட்ரட்‌ பர்சன்‌ ரைட்‌!” 
"என்‌ மாப்பிள்ளை பணத்துக்கு விலைபேற ஆளே கிடையாது. அப்படி 
ஒரு கேரக்டரா இருந்தா நான்‌ செய்த உதவிகளை எல்லாம்‌ பட்டியல்‌ 


போட்டு எழுதி வெச்சு திருப்பிக்‌ கொடுக்க முயற்சி செய்திருப்பாரா?” 


டாக்டர்‌ அஸ்வகோஷின்‌ பாய்ச்சலான பதிலுக்கு ஜீவா முகத்தில்‌ ஒரு 
சிறு புன்னகைதான்‌ பதிலாகத்‌ தேங்கியது. 


"என்ன மிஸ்டர்‌ ஜீவா..." 

“உங்க நம்பிக்கையை நினைச்சேன்‌. சிரிப்பு வந்துடுச்சு. இந்த 
விஷயத்துல நீங்க ஜெயிக்கணும்‌. நான்‌ தோக்கணும்‌. பார்க்கலாம்‌ என்ன 
நடக்குதுன்னு..." 


இன்ஸ்பெக்டர்‌ ஜீவா பதிலோடு எழுந்துகொண்டார்‌. ஆனால்‌ டாக்டர்‌ 
அஸ்வகோஷின்‌ முகமோ அவரைப்‌ பரிதாபமாகப்‌ பார்த்தது. 


கதவைத்‌ திறந்துகொண்டு வெளியே வந்தார்‌. 
எதிரில்தான்‌ பெரியசாமியின்‌ அறை. 


அவனும்‌ அறைக்கு வெளியில்‌ ஒரு சிலைபோல நின்று 
கொண்டிருந்தான்‌. ஜீவா பார்க்கவும்‌ முறைத்துப்‌ பார்த்தான்‌. 


பார்வையில்‌ அனலடித்தது. 

ரு புதுவிதமான ஓவிய முயற்சியில்‌ இருந்தாள்‌ ஷர்மிளா. ஓவியமும்‌ 

அரைகுறையாகத்தான்‌ வந்திருந்தது. தன்‌ சக்கரநாற்காலியைத்‌ 

தானே தன்‌ கைகளால்‌ பின்னுக்குத்‌ தள்ளி ஓவியத்தை ஒரு 
குறிப்பிட்ட தூரத்தில்‌ இருந்து பார்த்தாள்‌. 


அப்படிப்‌ பார்க்கும்போதுதான்‌ அதன்‌ குறைநிறை நன்கு தெரியவரும்‌. 
பிறகு நெருங்கி வந்து ஒரு டச்‌, நடுவில்‌ ஒரு குறிப்பிட்டவகை பிரஷ்‌ 
தேவைப்பட்டபோது பெரியசாமி ஞாபகம்‌ வந்தது. அவனிடம்தான்‌ 
டவுன்‌ பக்கம்‌ போகும்போது அதை வாங்கி வரச்சொல்லியிருந்தாள்‌. 


வாங்கி வந்திருப்பானோ? 
வாங்கி வந்திருந்தால்‌ கொடுத்திருப்பானே. 


எதற்கும்‌ தேடிப்‌ பார்ப்போம்‌ என்று அவனது டேபிள்‌ பக்கம்‌ தன்‌ சக்கர 
நாற்காலியை உருட்டிச்‌ சென்றாள்‌. அப்படியே அமர்ந்தபடியே 
ட்ராயரில்‌ இருந்த எல்லா இடங்களையும்‌ திறந்து பார்த்தாள்‌. 
மேஜையின்‌ அடி ட்ராயர்‌ மட்டும அத்தனை சுலபத்தில்‌ திறக்கவில்லை. 
சிரமப்பட்டு இழுக்கவும்‌ ஒரு கிரீச்‌ சப்தமுடன்‌ திறந்துகொண்டது. 
உள்ளே பார்த்தாள்‌. சற்று பகீரென்றது. உள்ளே ஒரு ரிவால்வர்‌ கூடவே 
சில மாத்திரை ஸ்டிரிப்புகள்‌. அதில்‌ பல மாத்திரைகள்‌ காலியாகி 
இருந்தன. மல்டிவிடமின்‌ என்று அவன்‌ தனக்கு சாப்பிடக்‌ கொடுத்ததும்‌ 
ஞாபகத்தில்‌ வந்தது. ஆனால்‌ ஸ்ட்ரிப்பின்‌ மேல்‌ விட்டமின்‌ 
என்பதற்கான எந்த அறிகுறியும்‌ இல்லை. 

பிரஷ்ஷைத்‌ தேடிவந்ததில்‌ ஏதேதோ கண்ணில்‌ படவும்‌ மனத்திலும்‌ 
சஞ்சலம்‌ நுழைந்துகொண்டது. அதேசமயம்‌ அறைக்குள்‌ யாரோ 
நுழையும்‌ சப்தம்‌. திரும்பிப்‌ பார்த்தாள்‌. டாக்டர்‌ அஸ்வகோஷ்தான்‌ 
சோர்வாக உள்நுழைந்துகொண்டிருந்தார்‌. 

"அப்பா..." 


"யெஸ்‌ ஷர்மா... அங்கு என்ன பண்றே? படம்‌ வரையாம..." 


"அப்பா கொஞ்சம்‌ இங்க வந்து பாருங்களேன்‌..." 


அவரும்‌ நெருங்கினார்‌. துப்பாக்கி, மாத்திரை ஸ்ட்ரிப்‌ இரண்டையும்‌ 
பார்த்து அதிர்ந்தார்‌. ஏற்கெனவே இன்ஸ்பெக்டர்‌ ஜீவாவால்‌ மனத்தில்‌ 
குழப்பம்‌. இப்பொழுது அது குபீரென்று பலமடங்கு அதிகமாகியது. 
முகம்‌ அப்பட்டமாக அதை எதிரொலித்தது. 


"என்னப்பா இதெல்லாம்‌... இவர்‌ டேபிள்ள எதுக்கு இதெல்லாம்‌? இந்த 
மாத்திரை மல்டிவிட்டமின்‌ டேப்லட்டாப்பா...?” 


"இது... இது... ஒருவகைல ஸ்லோபாய்சன்‌ ரகம்மா..." 
"p!" 
"நீ ஏன்‌ வாயைப்‌ பிளக்கறே?" 


"அப்பா இதுல ஒரு பத்து மாத்திரை வரை நான்‌ சாப்பிட்டிருக்கேன்‌. 
அவர்தான்‌ கொடுத்தார்‌..." 


"நிஜமாவா?” 
"ஆமாம்ப்பா..." 


அதற்குமேல்‌ டாக்டர்‌ அஸ்வகோஷால்‌ நின்று பேசமுடியவில்லை. 
அப்படியே அருகில்‌ இருந்த நாற்காலி அவரைத்‌ தாங்கிக்கொண்டது. 


"அப்பா..." 
"நத்திங்‌ ஷர்மிளா... நீ பயப்படாதே!" 
"என்னென்னமோ சொல்றீங்களேப்பா... கூடவே கைத்துப்பாக்கி வேற!" 


"அது... அது... ஐ ஆம்‌ சாரி! நான்‌ தான்‌ உன்கிட்ட சொல்ல 
மறந்துட்டேன்‌. இது என்‌ துப்பாக்கி. என்னோட பாதுகாப்புக்காக 
வெச்சுருக்கேன்‌. இந்த மாத்திரை பத்தி நான்‌ சொன்னதுலையும்‌ ஒரு 
சின்ன டவுட்‌ இருக்கு. இது விட்டமினாகூட இருக்கலாம்‌..." 


அவர்‌ சமாளிக்கத்‌ தொடங்கிவிட்டார்‌ என்பது அப்பட்டமாய்‌ 
விளங்கியது. ஆனால்‌ ஷர்மிளா மிகவும்‌ வெகுளி. அவளுக்கு 
சந்தேகப்படவே தெரியாது. அஸ்வகோஷ்‌ சொன்னதை அப்படியே 
நம்பியவள்‌, "இப்பதான்‌ எனக்கு மூச்சு வருது... இவர்‌ டேபிள்ள எங்கடா 


ரிவால்வர்‌ வந்ததுன்னு பார்த்தேன்‌. முதல்ல எடுத்துக்கிட்டு 
போங்கப்பா” என்றாள்‌. 

தன்‌ சமாளிப்பை அப்படியே நம்பிவிட்ட காலில்லாத அந்தப்‌ பெண்ணை 
அவர்‌ பதிலுக்குப்‌ பார்த்த போது அதில்‌ ஆயிரம்‌ அர்த்தங்கள்‌. 
'அம்மாடி... நான்‌ சமாளிக்கிறேன்‌ என்பதுகூட உனக்குத்‌ தெரியலையா? 
உன்‌ புருஷன்‌ மேல்தான்‌ உனக்கு எவ்வளவு நம்பிக்கை!" 


உள்ளுக்குள்‌ புரண்ட எண்ணங்கள்‌ பெருமூச்சாகி அவர்‌ மார்பை 
அப்படியே சுட்டது. 


அதேசமயம்‌ தொலைபேசி சிணுங்கும்‌ சப்தம்‌. போய்‌ எடுத்தார்‌. 
சோர்வாகக்‌ காதருகே கொண்டு சென்றார்‌. 


மறுநொடி "க்யா பெரியசாமி... நான்‌ ரஞ்சித்சிங்‌ பேசறேம்ப்பா." என்றது 
மறுமுனை. 

"சாரி... நான்‌ பெரியசாமி இல்ல... அவரோட மாமனார்‌ டாக்டர்‌ 
அஸ்வகோஷ்‌ பேசறேன்‌." என்று அவர்‌ சொல்லவும்‌, "சாரி ராங்‌ நம்பர்‌” 
என்று மறுமுனை கட்டாகிவிட்டது. பெரியசாமி என்று தெளிவாகக்‌ 
குறிப்பிட்டுக்‌ கேட்டுவிட்டு ராங்நம்பர்‌ என்றால்‌ என்ன அர்த்தம்‌? 
டாக்டர்‌ அஸ்வகோஷ்‌ முகத்தில்‌ பூச்சி பறக்க ஆரம்பித்தது. ஷர்மிளாவும்‌ 
கவனித்தாள்‌. 

"யார்‌ அப்பா?” 

"ராங்‌ நம்பர்‌ ஷர்மி...” 

"தென்‌... ஏன்‌ ஒருமாதிரி ஆகுதுஉங்க முகம்‌?" 

"நத்திங்‌... நத்திங்‌..." அவரிடம்‌ மீண்டும்‌ சமாளிப்பு. அதேசமயம்‌ அவரது 


பங்களாவுக்குள்‌ கார்‌ ஒன்று நுழையும்‌ சப்தம்‌ துல்லியமாகக்‌ கேட்டது. 
அவளும்‌ உற்சாகமானாள்‌. 


"அப்பா அவர்‌ வந்துட்டார்னு நினைக்கிறறேன்‌."' 


"ஐ திங்க்‌ ஸோ..." அவரும்‌ பதிலோடு பார்த்தார்‌. முதலில்‌ அவன்‌ 
கொண்டு வந்து வைத்த அந்த மல்லிகைக்‌ கொடிதான்‌ கண்ணில்‌ பட்டது. 


சிறியதான அந்தச்‌ செடி இன்று மதிலைக்‌ கடந்து மாடியில்‌ தாவி அங்கே 
விசாலமாய்‌ பரவி நிறைய பூக்களைப்‌ பூக்க விட்டிருந்தது அரிய 
காட்சியாகத்தான்‌ தோன்றியது. 


ஆனால்‌ இவனோ ஆபத்தானவன்‌ போல தெரியத்‌ 
தொடங்கிவிட்டானே. வீட்டிற்கு துப்பாக்கி, தொடர்ந்து ஒரு போன்கால்‌. 
எல்லாமே இன்ஸ்பெக்டர்‌ ஜீவாவின்‌ சந்தேகத்தை அப்படியே 
ஊர்ஜிதப்படுத்துவது போல இருப்பதை சிந்தித்தபடியே காரைப்‌ 


பார்த்தார்‌. 
பெரியசாமிதான்‌ இறங்கினான்‌. 


வேட்டி சட்டை என்று ஒரு பாமரனாய்த்‌ தெரிந்தவன்‌ கோட்டு சூட்‌ 
என்று பளபளப்பாகத்‌ தோன்றினான்‌. கையில்‌ ஒரு ப்ரீப்‌ கேஸ்‌. முகத்தில்‌ 
அந்த மேதாவிலாசம்‌. அதில்‌ எங்கும்‌ திருட்டுத்தனமான எந்த ஒரு 
ரேகையும்‌ இல்லை. 


ஆனால்‌... ஆனால்‌...! 


அவர்‌ தடுமாறிக்கொண்டே நிற்க அவன்‌ மளமளவென்று உள்ளே 
நுழைந்தான்‌. டாக்டரைப்‌ பார்த்து, "என்ன அங்கிள்‌... எப்பவும்‌ எனக்குப்‌ 
பின்னாலதான்‌ வருவீங்க... இன்னிக்கு முன்னாடியே வந்துட்டீங்க..." 
என்று ஆரம்பித்தான்‌. 


டாக்டர்‌ அஸ்வகோஷிடம்‌ அதற்கான உடனடி பதில்‌ எதுவும்‌ இல்லை. 
மெளனத்தைத்தான்‌ குழைத்துப்‌ பூசினார்‌. அவனும்‌ அதற்குமேல்‌ எதுவும்‌ 
கேட்கவில்லை. மளமளவென வெள்ளை உடுப்பை களைத்துவிட்டு ஒரு 
லுங்கியை எடுத்துக்‌ கட்டிக்கொண்டு நேராகத்‌ தொலைபேசி நோக்கிச்‌ 
சென்று அதன்‌ மானிட்டர்‌ ஸ்கிரீனில்‌ சற்று முன்வந்த போன்காலின்‌ 


எண்களைப்‌ பார்த்தான்‌. 


"ஒரு போன்‌ வந்தது மாப்ளை... ஆனால்‌ நான்‌ பேசவும்‌ ராங்நம்பர்னு 
சொல்லி வச்சுட்டாங்க..." 


பின்னால்‌ இருந்து அஸ்வகோஷ்‌ பதில்‌ சொன்னார்‌. அது அவன்‌ 
முகத்தில்‌ சற்று சங்கடமாக எதிரொலித்தது. 


"இடியட்‌... எதுக்கு ராங்‌ நம்பர்ங்கறான்‌? எதுக்கு போன்‌ 


பண்ணினேன்னு உங்ககிட்ட சொல்லலாமே..." என்று ஒரு மாதிரி 
சமாளித்தவன்‌ அப்படியே பாத்ரூம்‌ நோக்கி நடந்தான்‌. 


"ஷாம்‌...” ஷர்மிளா அவனை ஆசையாகக்‌ கூப்பிட்டாள்‌. 
பெரியசாமியை சுருக்கி சாமியாக்கி அதையும்‌ சற்று புஷ்டியாக்கி 'ஷாம்‌' 
என்று அழைப்பதுதான்‌ அவளுக்குப்‌ பிடித்திருந்தது. அப்படி அவள்‌ 
அழைக்கும்‌ போது அதில்‌ அன்புணர்ச்சி ஒரு குற்றால அருவியாட்டம்‌ 
சொட்டுவது தெரியும்‌. அதை எப்பொழுதும்‌ பெரிய அளவில்‌ ரசிக்கும்‌ 
டாக்டர்‌ அஸ்வகோஷ்‌ அந்த நொடி கலங்கினார்‌. 


"மகளே, உன்‌ அன்பு எங்கே பொய்யாகி கூனாகி உன்னை விழுங்கி 
விடுமோ என்று கவலையாக இருக்கிறது' என்று அவர்‌ நினைப்பது 
கண்ணில்‌ பளிச்சென்று எதிரொலித்தது. 


அவனும்‌ திரும்பியிருந்தான்‌. அவளை நோக்கி வந்தவன்‌ என்ன என்கிற 
மாதிரி பார்த்தான்‌. 


"என்ன ஷாம்‌...எப்பவும்‌ வந்த உடனே இன்னிக்கு என்ன படம்‌ 
போட்டிருக்கேன்னு ரொம்ப இன்ட்ரஸ்ட்டா கேட்பீங்க. ஆனால்‌ 
ரெண்டு மூணு நாளாவே நீங்க என்‌ ட்ராயிங்‌ பத்தி கொஞ்சம்‌ கூட 
நினைக்கறதே இல்லை போலத்‌ தெரியுதே..." 


"அப்கோர்ஸ்‌. ..ஹஸ்பிடல்ல நிறைய கிரிடிகல்‌ கேஸா 
அட்டெண்ட்பண்றேன்‌. என்‌ சீப்தான்‌இப்ப அதை எல்லாம்‌ 
பாக்கறதில்லையே... அந்த களைப்பு!" என்றபடியே டாக்டர்‌ 
அஸ்வகோஷ்‌ பக்கம்‌ திரும்பினான்‌. அவன்‌ பேச்சு அவருக்கு புதிராக 
இருந்தது. அவன்தான்‌ நீங்க கிரிட்டிகல்‌ கேஸ்‌ எதையும்‌ பார்க்க 


வேண்டாம்‌ என்றான்‌. 


இங்கே அவன்‌ மாற்றிப்‌ பேசுவது அவருக்கு எரிச்சலைத்‌ தான்‌ 
மூட்டியது. 


"ஓகே, ஷாம்‌ இந்த ட்ராயிங்கைப்‌ பாருங்க. எப்படி இருக்குன்னு 
சொல்லுங்க"அவள்‌ ஒரு படத்தைக்‌ காட்டினாள்‌. பலகை ஒன்றில்‌ பின்‌ 
செய்யப்பட்டு ஸ்கிரீனால்‌ மூடி வைத்திருந்தாள்‌. அதை விலக்கித்தான்‌ 
காட்டினாள்‌. அதைப்‌ பார்த்தவன்‌ பெரிதாகரசனையைக்‌ காட்டாமல்‌ ஒரு 
மாதிரி முகத்தை வைத்துக்‌ கொண்டு பார்த்துவிட்டு, "ரொம்ப சுமார்‌.” 
என்றான்‌. கிட்டத்தட்ட ஒரு வாரம்‌ தினம்‌ பத்துமணி செலவழித்து அவள்‌ 


வரைந்திருந்த ஒவியத்தை அவன்‌ சுமார்‌ என்று சொன்னதுதான்‌ தாமதம்‌ 
ஷர்மிளா அதை அப்படியே போர்டை விட்டு வெளியே எடுத்தாள்‌. 
அஸ்வகோஷ்‌ பார்த்துக்கொண்டேயிருக்க சரேலென்று இரண்டாகக்‌ 
கிழித்தவள்‌ பிறகு மடக்கி நான்காகக்‌ கிழித்து அப்படியே ஒரு ஓரமாகக்‌ 


கிடந்த குப்பைக்கூடைக்குள்‌ அதைப்‌ போட்டுவிட்டாள்‌. 


பெரியசாமியே அந்தக்‌ காட்சியை எதிர்பார்க்கவில்லை. 
"என்னம்மா இப்படிப்‌ பண்ணிட்டே..." பதறினார்‌ அஸ்வகோஷ்‌. 


"நத்திங்‌ டாடி... அவர்‌ சுமார்னு சொன்ன ஒண்ணை நான்‌ வெச்சுக்க 
விரும்பலை. அவர்‌ ஜட்ஜ்மென்ட்‌ எப்பொழுதும்‌ சரியா தான்‌ இருக்கும்‌." 
என்று அவன்‌ கருத்தை அவள்‌ ஆமோதிக்கவும்‌ அவருக்குத்‌ தலையைச்‌ 
சுழற்றாத குறையாக மயக்கம்‌ வந்தது. 


அவனோ அவள்‌ செயலை துளியும்‌ பொருட்கடுத்தாதவன்‌ போல 
பாத்ரூம்‌ நோக்கிச்‌ சென்றான்‌. 


KK 

©) LI சன்ட்‌ நகர்‌ கடற்கரையில்‌ எப்போதும்‌ போல்‌ நல்ல கூட்டம்‌. 


டாக்டர்‌ அஸ்வகோஷின்‌ காரும்‌ ஒரு இடத்தில்‌ நின்றபடி இருந்தது. 
அருகிலேயே அவரது உயிர்‌ நண்பரான டாக்டர்‌ ராம்குமாரின்‌ கார்‌. 


இருவரும்‌ ஒரு மணல்மேடு அருகே அமர்ந்து கொண்டு மனம்‌ விட்டுப்‌ 
பேசிக்‌ கொண்டிருந்தனர்‌. 


"ராம்குமார்‌... என்‌ மனசுல இருக்கறத எல்லாம்‌ கொட்டிட்டேன்‌. நீதான்‌ 
எனக்கு ஒரு வழி சொல்லணும்‌..." 


"அஸ்வா... நீயே பெரிய மனோதத்துவ ஞானிதானடா. உனக்கு நான்‌ 
என்னத்த சொல்ல..." 


"அதெல்லாம்‌ மத்தவங்களுக்குதாண்டா. தனக்குன்னு வரும்போது 
தாண்டா தெரியும்‌ தன்‌ சக்தி, ஒரு ஏணி நூறு பேரை ஏத்திவிடும்‌. ஆனா 
அதால ஏற முடியாது இல்லையா. நானும்‌ அப்படித்தான்‌.” 


"இடியட்‌ மாதிரி பேசாதே. இப்ப உன்‌ கவலையெல்லாம்‌ உன்‌ 
மாப்பிள்ளை உண்மையானவனா இல்லையாங்கறது தானே?” 


"ஆமாம்‌... நான்‌ தேசபக்தியோட ஒரு தீவிரவாதிக்கு ஹெல்ப்பண்ணாம 
விட்டதுக்கு எனக்கு இப்படி ஒரு தண்டனையாடா?” 


"அவசரப்பட்றியே...போலீஸகாரங்களுக்கு யாரைப்‌ பார்த்தாலும்‌ 
சந்தேகமாத்தாண்டா இருக்கும்‌. ஒரு இன்ஸ்பெக்டர்‌ சொல்லிவிட்டதால்‌ 
பெரியசாமிபத்தின விஷயங்கள்‌ உண்மையா இருக்கணும்கற அவசியம்‌ 
இல்லை. பாண்டியம்மாள்‌ கேஸ்‌ பத்தி கேள்விப்பட்டிருப்பியே..." 


"இல்ல. என்ன கேஸ்‌ அது?" 


"என்ன டாக்டர்‌ நீ! பாண்டியம்மாள்ங்கற ஒரு பெண்ணை அவள்‌ 
புருஷனே கொன்னுட்டதா கோர்ட்ல புரூவ்‌ பண்ணி தண்டனையும்‌ 
வாங்கிக்‌ கொடுத்துட்டாங்க. ஆனா அந்தப்‌ பாண்டியம்மாளோ 
புருஷன்கிட்ட சண்டை போட்டு வீட்டை விட்டு எங்கேயோ 
போயிருந்தா. பேப்பர்ல தன்‌ புருஷனுக்கு தண்டனைங்கிறத பார்த்துட்டு 


தலைமறைவா இருந்த அவ கோர்ட்டுக்கே வந்து நின்னா. அதுக்கப்புறம்‌ 
கோர்ட்டு போலீஸை வார்ன்‌ பண்ணி அந்த பாண்டியம்மா 
புருஷனையும்‌ விடுதலை பண்ணி நஷ்டஈடும்‌ கொடுத்தது. இதைச்‌ 
சாதிச்சவர்‌ ஒரு பிரபல பத்திரிகை அதிபர்‌. அந்த பத்திரிகையின்‌ பேர்‌ 


ஆனந்த விகடன்‌." 
"ஐ... சீ...” 


"என்ன ஐசீ... போலீஸ்‌ சொல்லிட்டதாலேயே ஒரு விஷயம்‌ உண்மையா 
இருக்ணும்கற அவசியம்‌ இல்லை..." 


"அப்ப பெரியசாமி மேஜைல துப்பாக்கி இருந்ததே அது..." 


"ஏன்‌ நிஜமாலுமே ஒரு பாதுகாப்பிற்கு வெச்சிருந்திருக்கக்கூடாது...” 


"ஒரு ஹிந்திக்காரன்‌ போன்‌ பண்ணானே. ராங்‌ நம்பர்னும்‌ 
சொன்னான்னு சொன்னேனே...” 


"அங்க தான்‌ நானும்‌ கொஞ்சம்‌ யோசிக்கிறேன்‌. இருந்தாலும்‌ 
சொல்றேண்டா. நானும்‌ பெரியசாமி கூட பழகியிருக்கேன்‌. 
உண்மைக்கும்‌ நடிப்புக்கும்‌ எனக்கு நல்லாவே வித்தியாசம்‌ தெரியும்‌. 
அதோடதளத்துல இருந்து சொல்றேன்‌, பெரியசாமி நிச்சயம்‌ ஒரு 


தப்பான பையனா இருக்க முடியாது.” 


"நான்‌ மட்டும்‌ என்ன. அவனோட கேரக்டர்‌ அட்ராக்ட்‌ 
பண்ணதாலதானே என்‌ பெண்ணையே கொடுத்தேன்‌. எனக்கு மட்டும்‌ 
வித்யாசம்‌ தெரியாதா என்ன?” 

"அப்புறமா எதுக்குக்‌ குழம்பறே... தெம்பா தெளிவா ஒரே பக்கமா நில்‌. 
"டேய்‌ நான்‌ ஒண்ணு கேட்கவா?” 
“என்ன...?” 


"ஒருவேளை இன்ஸ்பெக்டர்‌ ஜிவா சொன்ன மாதிரி அவன்‌ என்‌ 
குடும்பத்தையே நிர்மூலமாக்க வந்த தீவிரவாதியா இருந்துட்டா..." 


இன்ஸ்பெக்டர்‌ ஜீவாவிடம்‌ அவன்‌ தீவிரவாதியாக இருக்கக்கூடாது 
என்றும்‌ மிக நல்லவன்‌ என்றும்‌ நம்பி ஒரு பர்சன்ட்‌ கூடவா 


டிபார்ட்மென்ட்‌ அவனை நம்ப வில்லை என்று கேட்டவர்‌ இங்கே 
நேர்‌ எதிராககேட்டது ராம்குமாருக்கே எரிச்சலை வரவழைத்து விட்டது. 


"இதோ பார்‌... ஒருத்தரை முழுசா நம்பிட்டா அதுலையே போயிடணும்‌. 
இப்படியெல்லாம்‌ குழப்பக்கூடாது. இது ரொம்ப ஆபத்து..." என்று ஒரு 
பெரிய பூட்டாகப்‌ போட்டார்‌. அதன்பின்‌ அஸ்வகோஷ்‌ அந்த சப்ஜெக்ட்‌ 
பற்றியே பேசவில்லை. ஆனாலும்‌ அடிமனத்தில்‌ ஒரு பயத்துடிப்பு 
இருந்துகொண்டே இருந்தது. 


காலில்லாத ஊனமுள்ள பெண்ணான ஷர்மிளா சக்கர நாற்காலியில்‌ 
நிர்க்கதியாக தெருத்தெருவாக பிச்சை எடுப்பது போலெல்லாம்‌ பிரமை 
தட்டியது. ச்சே... என்று தனக்குத்தானே நொந்துகொண்டார்‌. 


வீட்டில்‌ பெரியசாமியின்‌ பேண்ட்‌ ஷர்ட்டை சலவை செய்ய 
வாஷர்மேனுக்குப்‌ போடுவதற்காக எடுத்துப்‌ போட்டிருந்தார்கள்‌. 
அவனும்‌ எடுத்துச்‌ செல்வதற்கு முன்‌ பேண்ட்‌ ஷர்ட்டில்‌ எதாவது 
இருக்கிறதா என்று செக்‌ பண்ணிப்‌ பார்த்து எதாவது ரூபாயோ, பில்லோ 
இருந்தால்‌ மரியாதையாக எடுத்துக்கொடுத்துவிட்டு தான்‌ அவைகளை 
மூட்டை கட்டி எடுத்துச்‌ செல்வான்‌. 


அப்படித்தான்‌ அப்பொழுதும்‌ செய்துகொண்டிருந்தான்‌. சற்றுத்‌ தள்ளி 
அவனையே பார்த்தபடி ஷர்மிளா, அவனும்‌ ஒவ்வொரு பேண்ட்‌ 
சட்டையையும்‌ பார்த்து ஒன்றுமில்லை என்றபடியே தனக்கு வலப்பக்கம்‌ 
போட்டான்‌. இறுதியாக கைக்கு வந்த பேண்ட்டில்‌ கைவிட்டபோது ஒரு 
காண்டம்‌ அகப்பட்டது. அதை அவன்‌ வெளியே எடுத்து, 


"என்னம்மா இது?" என்று ஷர்மிளாவிடம்‌ கேட்கவும்‌ அவளுக்குக்‌ 
கொஞ்சம்‌ பகீரென்றது. 


"இது... இது... இது ஒண்ணுமில்ல. இது மாத்திரை..." என்று 
சமாளித்தவள்‌ அவன்‌ போனபிறகு அவன்‌ கொடுத்த சில ரசீதுகளை 
எல்லாம்‌ பார்த்தாள்‌. அதில்‌ ஒன்று லாட்ஜ்‌ பில்‌. 


உள்ளூரில்தான்‌ லாட்ஜில்‌ தங்கியிருந்திருக்கிறான்‌. ஆனால்‌ அந்த 
தேதியில்‌ பெங்களூரில்‌ மெடிகல்‌ கான்‌ஃப்ரன்ஸ்‌ ஒன்றுக்கு 
சென்றுவந்ததாக அவன்‌ சொன்னது அவள்‌ ஞாபகத்தில்‌ கொத்தியது. 
அந்த பில்லோடு கூடவே லாட்ஜில்‌ அவன்‌ தொலைபேசியைப்‌ 
பயன்படுத்தியதற்கான கம்ப்பூட்டர்பில்‌, அதில்‌ திரும்பத்‌ திரும்ப ஒரே 


எண்ணே நான்கைந்து முறை பதிவாகியிருந்தது. அந்த எண்ணுக்கு 
உரிய நபர்‌ யாராக இருக்கும்‌? சந்தேகப்‌ பொறி முதல்‌ முதலாக 
ஷர்மிளாவையும்‌ பற்றி எரிக்க ஆரம்பித்தது. தொலைபேசியை நெருங்கி 
அந்த நம்பரை சுழற்றத்‌ தொடங்கினாள்‌. மறுமுனையில்‌ ஒரு பெண்‌ 
குரல்‌. அதுவும்‌ மிக மிகக்‌ குழைவாக... 


"ஹலோ டாக்டர்‌... பிரேமிதான்‌ பேசறேன்‌. என்ன இன்னிக்கும்‌ நான்‌ 
அந்த லாட்ஜுக்கு வரணுமா?" 


எடுத்த எடுப்பில்‌ அவள்‌ கேட்டது ஷர்மிளாவின்‌ நெஞ்சிலேயே 
குத்தியது. எந்தப்‌ பதிலும்‌ கூறாமல்‌ அப்படியே தொலைபேசியை 
வைத்தாள்‌. கண்களில்‌ சரசரவென்று கண்ணீர்‌ பெருகிவரத்‌ 
தொடங்கிவிட்டது. ஒரு ஓரமாகப்‌ போய்‌ அமர்ந்தாள்‌. உடம்பிலும்‌ 
மெல்லிசாக நடுக்கம்‌ பரவ ஆரம்பித்தது. அவள்‌ அப்படித்தான்‌. 


சிறிய விஷயத்திற்கும்‌ அதிகப்‌ படபடப்பு... ஒருவித தாளாமை மயக்கம்‌ 
என்று விழுந்துவிடுவாள்‌. 


ஒரு முறை ஒரு பல்லி தவறுதலாக தோளில்‌ விழுந்து விட்டது. அப்படியே 
சுருண்டு மயக்கமாகிட்டாள்‌. டாக்டர்‌ அஸ்வகோஷ்‌ பதறிப்போய்‌ 
பரிசோதித்தார்‌. உடம்பில்‌ எந்த குறையுமில்லை. இது மன அமைப்பு 
சார்ந்தது என்று பிறகுதான்‌ புரிந்தது. 


மனஅமைப்பு என்பது எண்ணங்களல்‌ ஆனது. எண்ணம்‌ என்பது கல்வி 
கேள்விகளாலும்‌, பார்க்கின்ற விஷயங்களாலும்‌ உருவாவது. எனவே 
அவளை ஒரு பேழை முத்துபோல மிக பத்திரமாகவே பாதுகாக்கத்‌ 
தொடங்கினார்‌. 


ஒரே வாரிசு... அவர்‌ வாழ்க்கைக்கு உள்ள ஒரே அர்த்தம்‌ அவள்‌! 


கல்கத்தாவில்‌ நிறைய உறவினர்கள்‌ இருந்தனர்‌. அவளைப்‌ பெண்‌ 
கேட்டனர்‌. ஆனால்‌ தனக்கோ தமிழ்நாடுதான்‌ இனி என்றாகிவிட்டது. 
இருக்கும்‌ ஒரு பந்தத்தையும்‌ தொலைதூரத்திற்கு தாரை வார்த்துக்‌ 
கொடுக்க மனம்‌ வரவில்லை. அடுத்து எல்லோரும்‌ அவளை அவளது 
ஊனத்தை விலை பேசத்தான்‌ பார்த்தார்கள்‌. இந்த நிலையில்‌ கைக்கு 
அடக்கமாய்‌ அன்பைப்‌ பிசைந்து செய்த ஒரு உருவமாய்த்தான்‌ 
பெரியசாமி கண்ணில்‌ பட்டான்‌. கருத்தையும்‌ கவர்ந்தான்‌. 


ஆனால்‌ அவன்‌ இப்பொழுது சிறியசாமி கொண்டிருப்பதை 
என்னவென்று சொல்வது. எப்படி சகிப்பது? அவள்‌ புழுக்கத்தோடு 
கிடக்க டாக்டர்‌ அஸ்வகோஷம்‌ அங்கு வர சரியாக இருந்தது. 


அவரது பார்வையிலும்‌ அந்த காண்டமும்‌, லாட்ஜ்‌ பில்லும்‌ பட்ட்து. 
கண்களில்‌ விரிவு... 

அவளோ ஒன்றிரண்டு நீர்மணிகளை உருட்டி விட்டாள்‌. 

"ஷர்மி..." 

"அப்பா... எனக்கு பயமா இருக்குப்பா..." 

"எனக்கும்‌ தாம்மா..." 


"என்னப்பா சொல்றீங்க. அவர்கிட்டகொஞ்சநாளாவே நான்‌ நிறைய 
மாற்றங்களைப்‌ பார்க்கிறேன்‌ என்னன்னுகேளுங்கப்பா."' 


"கேக்கறேம்மா... இதெல்லாம்‌ உனக்கு எப்படி...?” 
"அவர்‌ பேண்ட்‌ பாக்கெட்டில்‌ இருந்தது.” 


“நினைச்சேன்‌. நீகவலைப்படாதேடா. நான்‌ விசாரிக்கிறேன்‌. எல்லா 
குடும்பங்கள்ளையும்‌ சகஜமா நடக்கறதுதான்‌ இது." 


அவர்‌ தேற்றினார்‌. ஒரு பெருமூச்சும்‌ வெளிப்பட்டது!. 
அதே சமயம்‌ தொலைபேசி அலறல்‌. 


அதைப்‌ போய்‌ கையில்‌ எடுக்கும்போது டாக்டர்‌ அஸ்வகோஷிடம்‌ 
சுரத்தே இல்லை. 


"ஹலோ." 
“திஸ்‌ ஈஸ்‌ மிஸ்டர்‌ அஸ்வகோஷ்‌..." 


"அப்கோர்ஸ்‌...” 


"டாக்டர்‌ அஸ்வகோஷ்‌ நான்‌ நெல்லூர்‌ நடராஜன்‌..." 


"தெலுங்கானா பகுதியிலநம்மஆபரேஷன்ல மந்திரி ஒருத்தரும்‌, 
தாசில்தார்‌ ஒருத்தரும்‌ காலி. பயங்கர சக்ஸஸ்‌..." 


"நம்ம லிஸ்ட்ல இன்னும்‌ பெண்டிங்ல இருக்கற ஒரே பேர்‌ உங்க 
மாமனார்‌ அஸ்வகோஷ்தான்‌..." 

"ao. சீ...” 

"கூடிய சீக்கிரம்‌ அவரும்‌ அவர்‌ மகளும்‌ அழிஞ்சாங்கன்னு தகவல்‌ 
வரணும்‌. நம்ம இயக்கத்தோட பேரைக்‌ கேட்டாலே இந்த நாடே 
நடுங்கணும்‌." 

மறுமுனையின்‌ பேச்சுக்குக்‌ காரணம்‌ டாக்டர்‌ அஸ்வகோஷிற்கு 
மெல்லப்‌ புரிந்தது. தன்னைப்‌ பெரியசாமியாக நினைத்துக்கொண்டு 


பேசுவதை அனுமானித்தவர்‌ அந்தத்‌ தகவல்களை எல்லாம்‌ கேட்டு 
அப்படியே நெஞ்சை கையில்‌ பிடித்துக்‌ கொண்டார்‌. ரிசீவரும்‌ நழுவியது. 


சக்கர நாற்காலியில்‌ அமர்ந்திருக்கும்‌ நிலையில்‌ பார்த்துக்‌ 
கொண்டேயிருந்த ஷர்மிளா வெகுவேகமாக வந்து அவரை நோக்கி 
சரிந்தாள்‌. 

ரிசீவரில்‌ "ஹலோ... ஹலோ...” என்று மறுமுளையின்‌ கூக்குரல்‌. 


அதை எடுத்து திரும்ப வைத்தவள்‌, "அப்பா... என்னாச்சுப்பா" என்றாள்‌ 
அவர்‌ கன்னத்தை வருடி. 

டாக்டர்‌ அஸ்வகோஷிடம்‌ பேச்சே இல்லை. 

அவருக்கு சின்ன அளவிலான வயிலட்‌ நிற கண்கள்‌. அவை அப்படியே 
அடுத்து என்ன செய்வது என்பது தெரியாத நிலையில்‌ அவருக்கு நேர்‌ 
மேல்‌ தெரியும்‌ லஸ்தர்‌ விளக்கையே வெறித்துப்‌ பார்த்தபடி இருந்தது. 


"அப்பா... அப்பா..." ஷர்மிளாவிடம்‌ பதற்றம்‌. அவரும்‌ சில வினாடிகள்‌ 


கழித்து பிரக்ஞை மீண்டவராக அவளைப்‌ பார்த்தார்‌. 
பிறகு எழுந்ததும்‌ அமர்ந்தார்‌. 

“என்னப்பா... என்ன நடந்தது? யார்‌ போன்ல..." 
"என்னத்த சொல்ல... நல்லா ஏமாந்துட்டோம்மா..." 
"ஏமாந்துட்டோமா?" 


"ஆமா... ஏழைன்னு நினைச்சு இரக்கம்‌ காட்டினது தப்பு. விதி ரொம்பப்‌ 
பெருசும்மா. ரொம்ப ரொம்பப்‌ பெருசு." 


"என்னப்பா... என்னென்னமோ சொல்றீங்க..." 


"இன்னும்‌ சொல்லலைம்மா...சொன்னா நீ தாங்க மாட்டே. உனக்கு 
ஆனாலும்‌ பூஞ்சை மனசு. நான்‌ என்னத்த பண்ண..." 


அவர்‌ உதடுகளில்‌ கண்களிலும்‌ கண்ணீர்‌ அவர்‌ அழுதெல்லாம்‌ அவள்‌ 
பர்த்ததேயில்லை. மனைவி இறந்தபோழுது கூட இரண்டு சொட்டு 
கண்ணீர்தான்‌ அதுவும்‌ பிணத்தின்‌ மார்பு மேல்‌ உள்ள கற்பூரத்தின்‌ மேல்‌ 
நெருப்பு வைக்கும்போது. 

அவர்‌ விதியைப்‌ பற்றிப்‌ பேசிவிட்ட அழுவது அவளை உலுக்கியது. 


“யாருப்பா... யார்‌ என்ன சொன்னாங்க..." 


"சொல்றேன்‌. அதுக்கு முந்தி இன்ஸ்பெக்டர்‌ ஜீவாவுக்கு ஒரு போன்‌ 
பண்ணிட்றேன்‌."' 


பதிலோடு எழுந்தவர்‌ தடுமாறியபடி எண்களைச்‌ சுழற்றினார்‌. 
மறுமுனையில்‌ இன்ஸ்பெக்டர்‌ ஜீவாவும்‌ அகப்பட்டார்‌. 


"இன்ஸ்பெக்டர்‌ ஜீவா..." 
“யெஸ்‌... ஸ்பீக்கிங்‌,” 


"நான்‌ பெரிய டாக்டர்‌ அஸ்வகோஷ்‌ பேசறேன்‌." 


"சொல்லுங்க..." 


"யூ ஆர்‌ ரைட்‌ ஜீவா. நீங்க என்‌ மருமகன்‌ பத்தி சொன்ன அவ்வளவும்‌ 
உண்மை ஜீவா. பெரிய உண்மை." 


"என்ன டாக்டர்‌. உங்களுக்கே பளிச்சுன்னு தெரியறமாதிரி ஏதாவது க்ளு 


கிடைச்சிச்சா."' 


"ஆமாம்‌... அவன்‌ தீவிரவாதி மட்டுமில்ல... எல்லா கெட்டபழக்கமும்‌ 
வேற இருக்குபோல இருக்கே..." 


"உங்களுக்கு தெரிஞ்சா சரி...” 
"ஐ ஆம்‌ நாட்‌ டாலரேட்‌... என்னால ஜீரணிக்கவே முடியல ஜீவா..." 


"ஐ ஆம்‌ சாரி... என்ன பண்றது. உங்க தலையெழுத்து அப்படி... அது சரி 
இப்ப ஏதோ க்ளூ கிடைச்சதுனு சொன்னிங்களே... என்ன அது?" 


"நேர்ல வர்றிங்களா...சொல்றேன்‌.” 

"அவசியம்‌... எப்ப இப்படி கூப்பிடுவீங்கன்னு தான்‌ காத்திருக்கேன்‌." 
மறுமுனையில்‌ இன்ஸ்பெக்டர்‌ ஜீவா ரிசீவரை முடக்க இந்தப்‌ பக்கத்தில்‌ 
டாக்டர்‌ அஸ்வகோஷ ம்ரிசீவரை வைத்தார்‌. இடையிட்டது அறையின்‌ 
இண்டர்காம்‌ சப்தம்‌. அதற்கும்‌ காதைக்‌ கொடுத்தார்‌. அவரது செகரட்டரி 


பேசினாள்‌. 


"டாக்டர்‌... வார்ட்ல ஆபரேஷனுக்கு எல்லோருக்கும்‌ ரெடி. 
உங்களுக்காகத்தான்‌ எல்லோருக்கும்‌ வெயிட்டிங்‌." 


"ஐ ஆம்‌ சாரி நந்தாவை வெச்சு அந்த ஆப்ரேஷனை கண்டினியூ 
பண்ணச்‌ சொல்லுங்க. ஐ ஆம்‌ நாட்‌ பீலிங்‌ வெல்‌.” 
காதோர வியர்வையைச்‌ சுண்டியபடியே அவர்‌ சொன்னது ஷர்மிளாவை 


ஆச்சரியப்படுத்தியது. 


முதலிரவின்‌ போதுகூட ஒரு ஆபரேஷனைப்‌ பண்ணி முடித்துவிட்டு 
வந்ததாக பெருமையோடு கூறுபவரா இன்று இங்கே இப்படி? 


வெறித்தாள்‌. 


அவரும்‌ சில நொடிக்குப்‌ பிறகு இண்டர்காம்‌ வழியாக ஆஸ்பத்திரிக்கு 


தொடர்புகொண்டார்‌. 

உதவியாளர்தான்‌ பேசினார்‌. 

“யெஸ்‌ டாக்டர்‌." 

"பெரியசாமி அங்கதான்‌ இருக்காரா..." 

"இல்ல டாக்டர்‌. அவர்‌ எங்கையோ அவசரமா வெளிய போனார்‌." 

"ஐ. சீ...” பதிலோடு ரிசீவரை அவர்‌ வைக்கவும்‌ அறைக்‌ கதவு திறக்கும்‌ 
சப்தம்‌. அவர்‌ எதிரில்‌ பெரியசாமி! அவனைச்‌ சட்டென்று பார்க்கவும்‌ 
அவரிடமும்‌ பதற்றம்‌. கண்களிலும்‌ மிரட்சி தடுமாற்றம்‌. அவனோ மிகக்‌ 
கூர்மையாகப்‌ பார்த்தபடி கிட்டே நெருங்கினான்‌. 

ஷர்மிளாவும்‌ அவனை வெறித்தாள்‌. 


பளிச்சென்று தெரியும்‌ விதத்தில்‌ இருந்த காண்டமும்‌ லாட்ஜ்‌ ரசீதும்‌ 
நொடியில்‌ அவனுக்குப்‌ புரிய வேண்டியதைப்‌ புரியவைத்துவிட்டது. 
அதன்‌ காரணமாக முகத்திலும்‌ மாற்றங்கள்‌. 

அப்படியே பூனைபோல ஒரு மேஜை டிராயரை நோக்கிச்‌ சென்றான்‌. 
அஸ்வகோஷ்‌ சுதாரிக்கத்‌ தொடங்கினார்‌. 

"நில்லு... அங்கு நீ வெச்சிருந்த ரிவால்வர்‌ இப்ப இல்ல” 

அவனும்‌ உடனே சற்று ஸ்தம்பித்தான்‌. 

"பகையாளி குடியை உறவாடி கெடுப்பாங்கன்னு தமிழ்ல பழமொழி 
கேள்விப்பட்டிருக்கேன்‌. நான்‌ ஒரு வங்காளி பார்‌. அதனால எனக்கு 
அர்த்தம்‌ சரியா தெரியல. ஆனா உன்னை வெச்சு இப்ப அதுக்கு 
நல்லாவே அர்த்தம்‌ தெரிஞ்சுகிட்டேன்‌."' 


அவன்‌ அதற்கெல்லாம்‌ பதில்‌ சொல்ல விரும்பாதவனாக ஒவ்வொரு 
அடியாக போட்டு ஷர்மியை நெருங்கிவர அஸ்வகோஷம்‌ அதையும்‌ 


புரிந்து கொண்டவராக கத்தினார்‌. 


"நில்லு... நீ இப்ப யார்‌ எப்படிப்பட்டவன்னுதெரிஞ்சுபோச்சு. என்‌ 
பொண்ணு கிட்ட வராதே. ஷர்மி... கமான்‌ இந்தப்‌ பக்கமா வா. அவன்‌ 
உன்கிட்ட வந்தா கழுத்தை நெறிச்சுக்‌ கொன்றாலும்‌ கொன்று 
விடுவான்‌..." 


அவரது அலறல்‌ உண்மை என்கிற மாதிரி அவன்‌ ஒரே பாயாகப்‌ பாய்ந்து 
அவளருகில்‌ சென்று அந்த சக்கர நாற்காலி பின்னால்‌ நின்றுகொண்டு 
அவளது இரு தோளிலும்‌ கைகளை வைத்தான்‌. அலற ஆரம்பித்தார்‌ 
அஸ்வகோஷ்‌. 


"நோ... அவளை எதுவும்‌ பண்ணாதே. அவ உன்‌ மனைவி." 


"அதெல்லாம்‌ நான்‌ இவளை உண்மையா கல்யாணம்‌ 
பண்ணகிட்டிருந்தா..." 


அவன்‌ பதிலின்‌ எதிரொலி உடனே அவளிடம்‌ வேலை செய்ய 
ஆரம்பித்தது. வெடுக்கென்று திரும்பி அவனை அதிர்ச்சியோடு ஒரு 
பார்வை பார்த்துவிட்டு அப்படியே மயங்கி விழுந்தாள்‌. 


"ஷெர்மீஈஈ...'' அலறினார்‌ டாக்டர்‌ அஸ்வகோஷ்‌. கிட்டேயும்‌ 
ஓடிவந்தார்‌. அவன்‌ உடனே நாற்காலியைத்‌ தன்‌ பக்கமாய்‌ 
திருப்பிக்கொண்டு அவருக்கு முதுகைக்‌ காட்டினான்‌. அவளே சரிந்து 
அவன்‌ வயிற்றின்‌ மேல்‌ விழுந்தாள்‌. 


“பெரியசாமி...ப்ளிஸ்‌! உன்னை கெஞ்சி கேட்டுக்கறேன்‌. என்னை 
என்ன வேணும்னா பண்ணு. அவளை விட்டுடு...” 


“மன்னிக்கணும்‌ டாக்டர்‌. நான்‌ ஒரு இயக்கப்‌ ப்ரஜை, எங்க இயக்கத்துல 
மன்னிப்புங்கற வார்த்தையே கிடையாது...” 


"அப்படிச்‌ சொல்லாதே... கொஞ்சம்‌ திரும்பிப்‌ பார்‌. நீ எப்படி இருந்தே... 
உன்‌ மேல நான்‌ எவ்வளவு மதிப்பு மரியாதை வெச்சு கைதூக்கி 
விட்ருப்பேன்‌." 


"எல்லாமே உண்மைதான்‌. ஆனா என்கிட்ட மனிதாபிமானத்தைக்‌ 
காட்ட முடிஞ்ச உங்களால என்‌ இயக்கப்‌ பிரஜை கிட்ட காட்ட 


முடியலையே." 


"இல்ல... நான்‌ தேசிய உணர்ச்சியுள்ளவன்‌. அதற்கு எதிரானவங்க 
எனக்கும்‌ எதிரானவங்க. அதோடு அன்னிக்கு நான்‌ இப்படி எல்லாம்‌ 
நடக்கும்னு எதிர்பார்க்கல." 


"கரெக்ட்‌. அதுதான்‌ உங்களை அலட்சியப்படுத்த வெச்சது. அதேசமயம்‌ 
இன்னிக்கு உங்களுக்கு ஏற்படப்‌ போற முடிவைப்‌ பார்த்து உங்க ஒட்டு 


மொத்த டாக்டர்கள்‌ சமுதாயமே பயப்படணும்‌.” 
"இல்ல... தீவிரவாதத்தால எதையும்‌ சாதிக்க முடியாது.” 


"தப்பு... உங்க குடும்பத்தோட அழிவு மூலம்‌ சாதிக்க முடியுங்கறத 


உலகுக்குப்‌ புரிய வைப்போம்‌.” 


"ஐயோ... பெரியசாமி! உனக்கு இப்பகூட என்ன குறை? அழகான 
மனைவி, பெரிய ஆஸ்பத்திரி. அதில்‌ மதிப்பான டாக்டர்‌ பணி. ஆனா 
சராசரி கொலைகாரன்‌ மாதிரி சிந்திச்சு பேசறியே. வாழத்தான்யா 
வாழ்க்கை. இப்படி பழிக்குப்பழி வாங்கவெல்லாம்‌ கிடையாது." 


"இந்த உபன்யாசமெல்லாம்‌ இனி ஒர்க்‌ அவுட்‌ ஆகாது. எப்பவுமே இந்த 
பூமி பணக்காரன்‌ பேச்சை தான்‌ கேட்குது...பணக்காரனாலதான்‌ எல்லா 
செளகர்யங்களோடயும்‌ வாழ முடியுது. என்னைக்கூட டாக்டருக்குப்‌ 
படிக்கற ஒரு ஸ்டூடண்ட்டுங்கற காரணத்தால தான்‌ நீ மதிச்சே, 
இல்லேன்னா மதிச்சிருப்பியா? 


உண்மையான மனிதாபிமானியா நீ இருந்திருந்தா ஒரு பெரிய 
ஆஸ்பத்திரியா கட்டியிருப்பே? ஒரு அனாதை ஆஸ்ரம்ல 
கட்டியிருக்கணும்‌..." 


“பெரியசாமி... உன்‌ இயக்கத்தைச்‌ சேர்ந்தவங்க உன்னை நல்லா 
பிரெய்ன்‌ வாஷ்‌ பண்ணியிருக்காங்க. உன்னை மாதிரி நல்ல 
இளைஞர்கள்ளாம்‌ அதனால தான்‌ நாசமா போறீங்க. இதோ பார்‌. இந்த 
நிமிஷம்‌ நீ எங்களை அழிச்சாலும்‌ போலீஸ்கிட்ட இருந்து தப்பிக்க 
முடியாது. உன்னைத்‌ தேடி இன்ஸ்பெக்டர்‌ ஜீவா பயங்கரமா 
அலையறார்‌. இருந்தாலும்‌ உன்னைக்‌ காப்பாற்ற என்னால முடியும்‌. 
ஏன்னா நீ என்‌ மாப்ளை... என்‌ ஒரே மகளோட புருஷன்‌. தயவுசெய்து 
என்‌ பேச்சைக்‌ கேள்‌. அவளை எதுவும்‌ செய்துடாதே..."' 


அவர்‌ பதறிச்‌ சிதறுவதை ரசித்த பெரியசாமி ஒரு மென்முறுவலோடு 
அருகில்‌ இருந்த வாட்டர்‌ ஜக்கில்‌ இருந்து தண்ணீரை எடுத்து ஷர்மிளா 
முகத்தில்‌ தெளித்து அவளுக்கு மயக்கம்‌ தெளிவித்தான்‌. 


அவளும்‌ பலிகோழி போல தலையை உசுப்பிக்‌ கொண்டு நிமிர்ந்தாள்‌. 
அவள்‌ எதிரே சட்டென்று அவரைத்‌ தாவிப்‌ பிடித்தான்‌. அவன்‌ கையில்‌ 
இப்பொழுது பளபளப்பான ஒரு கத்தி. 


அது டாக்டர்‌ அஸ்வகோஷின்‌ கழுத்தைத்‌ தொட்டுக்கொண்டிருந்தது. 
ஷர்மிளா அதைப்‌ பார்த்து அப்படியே ஸ்தம்பித்து சிலையானாள்‌. 


"ஷர்மி... மைடியர்‌ வைஃப்‌! என்ன முழிச்சுமுழிச்சுபார்க்கறே. இப்ப உன்‌ 
அப்பாவை நான்‌ கொலை செய்யப்போறேன்‌. ஏன்னா அதுதான்‌ என்‌ 
அசைன்மென்ட்‌. 


அப்புறமா உன்னையும்‌ பரலோகம்‌ அனுப்பிட்டா எல்லாமே 


முடிஞ்சுடும்‌. இந்த ஜி. எம்‌. ஹாஸ்பிட்டலே அப்புறம்‌ எனக்குதான்‌ 
சொந்தம்‌. 


என்‌ தலைவன்‌ சுகாதியாவுக்கு ட்ரீட்மெண்ட்‌ கொடுக்காம அவரை 
அப்படியே சாகடிச்சிட்டீங்க... அந்த நிமிஷமே எங்க இயக்கத்துல 
தீர்மானம்‌ போட்டுட்டோம்‌. 


எந்த ஆஸ்பத்திரியில இப்படி ஒரு தப்பு நடந்ததோ அதே 
ஆஸ்பத்திரியை எங்களைப்‌ போன்ற தீவிரவாதிகளுக்கும்‌ அவங்க 
குடும்பத்துக்காகவும்‌ செயல்படுத்தறதுன்னு... 


என்‌ திட்டம்‌ துளிகூட வீண்‌ போகலை. உன்‌ ஊனத்துக்கு உன்‌ ஊர்‌ 
மாப்ளைங்க சில லட்சங்களை தான்‌ விலையா கேட்டாங்க. ஆனா 
நானோ முன்ன விட்டு பின்ன எப்படி பிடிச்சிருக்கேன்‌ பார்த்தியா?" 


ஷர்மிளாவிடம்‌ தன்‌ திட்டத்தை பிட்டுப்பிட்டு வைக்க அவளுக்கு 
நெஞ்சைக்‌ கரித்தது. 


"நீங்க... நீங்க... நீங்க ஒரு மனுஷ மிருகம்‌...” என்று சொல்ல வந்து அவள்‌ 
மீண்டும்‌ மயக்கமாக. கச்சிதமாக “ஹேண்ட்ஸ்‌அப்‌' என்றபடி உள்ளே 
நுழைந்து கொண்டிருந்தார்‌ இன்ஸ்பெக்டர்‌ ஜீவா. பெரியசாமி 
அசரவில்லை. கத்தியைக்‌ கழுத்தில்‌ அழுத்தியபடியே திரும்பி அவருக்கு 


அஸ்வகோஷ்‌ இருக்கும்‌ நிலையைக்‌ காட்டினான்‌. அவர்‌ முகத்தில்‌ 
இப்பொழுது வெளிறல்‌. 


"நோ... வேண்டாம்‌ பெரியசாமி. நீ ரொம்ப ஒவராபோய்கிட்ட 
இருக்கே..." 


"ஓவரா போறது நான்‌ இல்ல மிஸ்டர்‌ ஜீவா. உங்க டிபார்ட்மெண்ட்‌. 
சரியான எவிடென்ஸ்‌ சாட்சி இல்லேன்னா ஓடவிட்டு சுட்டு 
என்கவுண்டர்னு சொல்லிட்ற மகா பெரிய கொலைகாரங்க நீங்கதான்‌. 
நானோ என்‌ இயக்கமோ இல்லை..." 


"இல்ல... சொன்னா கேளு பெரியசாமி. ஆஸ்பத்திரியைச்‌ சுற்றி போலீஸ்‌ 
இருக்கு. நீ இங்க என்கிட்ட தப்பிச்சாலும்‌ அங்க அவங்ககிட்ட தப்பிக்க 
முடியாது” 


"அதையும்‌ பார்ப்போம்‌..." 


பதிலோடு அஸ்வகோஷ்‌ கழுத்தில்‌ கத்தியைச்‌ சற்று அழுத்த, ரத்தம்‌ ஒரு 
நெளிவும்‌ சிவப்பு புழுபோல கழுத்தோரமாக ஓடிட ஆரம்பித்தது. 


"நோ... நோ..." அலறின ஜீவா படுவேகமாக அவன்‌ தோள்பட்டையைப்‌ 
பார்த்து சுட்டார்‌. அதற்காக விலகியபின்‌ அந்தச்‌ சமயத்தில்‌ 
அஸ்வகோஷை நழுவவிட அவர்‌ கீழே விழுந்தார்‌. அவரை திரும்பப்‌ 
பிடிப்பதற்காக எழ முயன்றவன்‌ முன்னால்‌ மீண்டும்‌ குண்டுகளின்‌ 
சீற்றம்‌. 


சட்டென்று உத்வேகத்தோடு எழுந்தவன்‌ அப்படியே திரும்பி ஜன்னல்‌ 
வழியே குதித்து தப்பி ஓடத்‌ தொடங்கினான்‌. 


ஜீவாவும்‌ அவன்‌ போனால்‌ போகட்டும்‌ என்பது போல அஸ்வகோஷை 
நெருங்கினார்‌. அஸ்வகோஷ;ம்‌ எழுந்துநின்றவர்‌ உணர்ச்சி வசப்பட்டு 
தலையில்‌ அடித்துக்கொண்டு அழ ஆரம்பித்தார்‌. 


“டாக்டர்‌... என்ன இது? உணர்ச்சி வசப்படாதீங்க... அவன்‌ தப்பிச்சு 
ஓடிட்டான்‌. இனி ஆபத்தில்லை.” என்று தேறுதல்‌ கூறியும்‌ பலனில்லை. 
டாக்டர்‌ அஸ்வகோஷ்‌ “நான்‌ தப்பு பண்ணிட்டேன்‌. தப்பு 
பண்ணிட்டேன்‌." என்று ஷர்மிளாவிடம்‌ சென்றார்‌. மயங்கிக்‌ கிடந்த 
அவளையும்‌ கட்டிக்கொண்டார்‌. 


அந்தக்‌ காட்சி இன்ஸ்பெக்டர்‌ ஜீவாவையே நெகிழ்த்திவிட்டது. 


"ப்ளீஸ்‌ டாக்டர்‌... கூல்டவுன்‌. கொஞ்சம்‌ அமைதியா இருங்க. நான்‌ 
அவனைப்‌ பிடிக்க வழி இருக்கான்னு பார்க்கறேன்‌. இந்த மாதிரி 
டயத்துல உணர்ச்சிகளோட பிடியில்‌ சிக்கிக்கக்கூடாது. 
புத்திசாலித்தனமாவும்‌ தைரியமாவும்‌ நடந்துக்கணும்‌. கமான்‌...” 
அவரைத்‌ தட்டிக்‌ கொடுத்துவிட்டு தாவிக்கொண்டு வெளியிலும்‌ 
ஓடினார்‌. 

பங்களாவில்‌ பணியாற்றுபவர்கள்‌ துப்பாக்கி சப்தத்தால்‌ மிரண்டு 
போயிருந்தார்கள்‌. ஒருவரை ஒருவர்‌ பார்த்துக்கொண்டனர்‌. ஜிவா 
வெளியே ஓடுவதையும்‌ பார்த்து இங்கே என்னதான்‌ நடக்கறது?” 
என்றும்‌ பேசிக்கொண்டனர்‌. ஆனால்‌ யாருக்கும்‌ எதுவும்‌ புரியவில்லை! 

ன்று மாதங்களுக்குப்‌ பிறகு... 


ஷர்மிளாஒரளவு தேறிவிட்டாள்‌. டாக்டர்‌ அஸ்வகோஷும்‌ ரெகுலராக 
ஆஸ்பத்திரிக்குச்‌ சென்று வரத்‌ தொடங்கிவிட்டார்‌. 


பெரியசாமி என்ன ஆனான்‌ எங்கே போனான்‌ என்பதே யாருக்கும்‌ 
தெரியவில்லை. 


ஆஸ்பிட்டலில்‌ ஒரு கூட்டம்‌ போட்டு அவனை சொல்ல முடியாத 
காரணங்களுக்காக டெர்மினேட்‌ செய்வதாக அறிவித்து அதை 
நோட்டீஸ்‌ போர்டிலும்‌ போட்டுவிட்டார்‌. 


செக்யூரிட்டிகளின்‌ காவலும்‌, போலீசின்‌ காவலும்‌ ஜி எம்‌ 
ஹாஸ்பிட்டலை பங்கமின்றி பார்த்துக்கொள்ள எல்லாமே ஓரளவு 
சகஜமாகி விட்டதுபோல்தான்‌ தோன்றியது. 


ஆனால்‌ ஷர்மிளா நிலைதான்‌ பெரிய கேள்விக்குறி. அவன்‌ திரும்ப 
வருவானா? 


வந்தாலும்‌ வாழ முடியுமா என்றெல்லாம்‌. சில சமயங்களில்‌ அவன்‌ 
நினைப்பு வந்தாலே மயக்கமும்‌ கூடவே வந்துவிடும்‌. மனதும்‌ படபடத்து 
வியர்த்துக்‌ கொட்டத்‌ தொடங்கிவிடும்‌. 


ஜீவா மட்டும்‌ இடைஇடையே வந்து அவன்‌ இந்த சென்னையிலேயே 
இல்லை ஆந்திர மாநிலத்து காட்டுக்குள்‌ இருக்கிறான்‌. அவன்‌ 
கூட்டத்தையே போலீஸ்‌ வேட்டையாடிவிட்டது. ஒரு சிலர்தான்‌ 
உயிரோடு இருக்கிறார்கள்‌. அதில்‌ அவனும்‌ ஒருவன்‌ என்பார்‌. அதை 
எல்லாம்‌ கேட்கக்‌ கேட்க அஸ்வகோஷ-"க்கு பி.பி எகிறிவிடும்‌. 


"வேண்டாம்‌ இன்ஸ்பெக்டர்‌ அவனைப்‌ பத்தி என்‌ கிட்ட எதுவும்‌ 
பேசாதீங்க. அவன்‌ பேச்சே இங்க வேண்டாம்‌.” என்று தடுத்துவிடுவார்‌. 
இருந்தும்‌ ஜீவா பேசியதில்‌ ஒரு காரிய நடக்க ஆரம்பித்தது. அதன்படி 
ஷர்மிளாவுக்கும்‌ பெரியசாமிக்கும்‌ நடந்த திருமணத்தை செல்லாது 
என்று அறிவிக்கக்‌ கோரி கோர்ட்டில்‌ மனு தாக்கல்‌ செய்ததுதான்‌! 


வேண்டா வெறுப்பாக அரைமனதாகத்தான்‌ ஷர்மிளா அதில்‌ 


கையெழுத்தே போட்டாள்‌. 


"இதுல கையெழுத்து போட்டா போதாது. இனியாவது ஒரு நல்ல 
கல்யாணம்‌ உனக்கு நடக்கணும்‌" என்று ஜீவா வாழ்த்தியது 
அஸ்வகோஞஷ்க்கு மிகப்‌ பிடித்துவிட்டது. 


ஒருநாள்‌ ஜீவாவிடம்‌, "அவ கல்யாணம்னாலே பயப்பட்றா. 
உடம்பெல்லாம்‌ நடுங்குது" என்றார்‌. 


"சார்‌... நான்‌ இருக்கேன்‌. எனக்கு அவங்க மனநிலை நல்லா 


தெரியுது..." என்று ஜீவாவும்‌ ஷர்மியுடன்‌ நெருங்கிப்‌ பழகி அவளுக்கு 
ஆதரவாகப்‌ பேசப்‌ பேச அவளிடமும்‌ மெல்லிய மாற்றம்‌. 


இறுதியில்‌ மறுமணத்திற்கு அவள்‌ சம்மதிக்க அஸ்வகோஷ்‌ இந்த முறை 
நெருங்கிய உறவுக்காரன்‌ ஒருவனையே பிடித்து மாப்பிள்ளையாக்கி 
விட்டார்‌. 


கோர்ட்டில்‌ விவாகரத்து கன்பார்ம்‌ ஆகும்போது இங்கே கல்யாணமும்‌ 
நடந்து முடிந்து ஷர்மிளா கொல்கத்தா கிளம்பிவிட வேண்டும்‌ என்பது 
திட்டம்‌. 

அதற்கான நாளும்‌ நெருங்கிக்‌ கொண்டிருந்தது. ஒருநாள்‌ ஒரு மாலை 
நேரம்‌ அஸ்வகோஷையும்‌ ஷர்மியையும்‌ பார்க்க வந்த இன்ஸ்பெக்டர்‌ 
ஜீவா முகத்தில்‌ சொல்ல முடியாத அளவு வருத்தம்‌. 

"என்ன இன்ஸ்பெக்டர்‌..." 

"ஒரு முக்கியமான விஷயம்‌... இதை ஒரு நல்ல செய்தின்னு சொல்றதா 
இல்ல கெட்ட செய்தின்னு சொல்றதான்னு தான்‌ தெரியல..." 

“என்ன...? 


"நேற்று ஆந்திராவுல நடந்த ஒரு வெடி விபத்துல ஹியூமன்‌ பாமா 
போனது யார்‌ தெரியுமா?" 


ரா 


யார்‌... பெரியசாமியா?" 


"அந்த ஸ்டுப்பிட்டே தான்‌..." 


அஸ்வகோஷ்‌ ஒரு வினாடி நொறுங்கினாலும்‌. 


"இப்பத்தான்‌ எனக்கு பரிபூரண நிம்மதி" என்றார்‌. ஷர்மிளாவையும்‌ ஒரு 
பார்வை பார்த்தார்‌. அவளிடமும்‌ ஒருவித நிம்மதிப்‌ பெருமூச்சு. 


"ஷர்மி... இனி நீ விடுதலைப்‌ பறவை. கோர்ட்ல உன்‌ டைவர்ஸ்‌ பைல்‌ 
ஒரு சிடுக்கும்‌ இல்லாம பாஸ்‌ ஆகிடும்‌. வழில ஜட்ஜைப்‌ பார்த்தேன்‌. 
எவ்வளவு பெரிய டாக்டர்‌ இந்த அஸ்வகோஷ்‌. இப்படி 
ஏமாந்துட்டாரேன்னு சொல்லி வருத்தப்பட்டார்‌. அப்படியே இனியாவது 
அவர்‌ பொண்ணு நல்லா இருக்கட்டும்னார்‌." 


ஜீவா சொன்னதைக்‌ கேட்டு அஸ்வகோஷ்‌ தலை அப்படியும்‌ 
இப்படியுமாக ஆடியது. ஷர்மியை நெருங்கி சக்கர்‌ நாற்காலியோடு 
சேர்த்துக்‌ கட்டிக்கொண்டார்‌. அவளும்‌ ஓங்கலாக அழத்‌ தொடங்கினாள்‌. 
அதைப்‌ பார்த்த ஜீவாவின்‌ கண்களிலும்‌ முதல்‌ முறையாகக்‌ கலக்கம்‌! 

கெ ரூ மலையின்‌ அடர்வான அந்தக்‌ காட்டுப்‌ பகுதி பார்க்கவே 
பயங்கரமாக இருந்தது. அங்கங்கே காட்டெருமைகளும்‌, 
மிளாமான்களும்‌ கண்ணில்‌ பட்டன. 


சில மலைப்‌ பளியர்கள்‌ மட்டும்‌ தேன்‌ குடுவைகளுடன்‌ ஒரு ஒற்றையடிப்‌ 
பாதையில்‌ நடந்து அடர்வான மலைக்காட்டுக்குள்‌ புகுந்து எங்கோ 
போய்க்கொண்டிருந்தார்கள்‌. 


அவர்களில்‌ இன்ஸ்பெக்டர்‌ ஜீவாவும்‌ இருந்ததுதான்‌ ஆச்சர்யம்‌. 


அந்தப்‌ பாதையும்‌ ஒரு மலைக்‌ கிராமத்தில்‌ சென்று முடிந்தது. 
தரையோடு தரையாகப்‌ போடப்பட்டிருக்கும்‌ கூம்புக்‌ குடிசையும்‌ 


ஆட்டுப்‌ பட்டியுமாக முன்னூறு நானூறு வருடத்திற்கு முந்தைய கிராமம்‌ 
போல காட்சியளித்து அது. 


ஒரு சில பெண்கள்‌ கண்ணில்‌ பட்டார்கள்‌. மார்புக்கு ரவிக்கை 
இல்லாதபடி இடுப்பில்‌ மட்டும்‌ சுற்றியது போன்ற துணியோட 
இருந்தவர்கள்‌ முகத்தில்‌ முடிந்த இடமெல்லாம்‌ பச்சை குத்தியிருந்தது. 
தங்களின்‌ காட்டுவாசித்தனத்தை அப்பட்டமாகக்‌ காட்டிக்‌ கொண்டிருந்த 
அவர்களைக்‌ கடந்து சென்ற ஜீவா, அங்கே ஒரு ஓரத்தில்‌ கிடந்த கூம்புக்‌ 
குடிசைக்குள்‌ குனிந்து சிரமப்பட்டுத்தான்‌ நுழைய முடிந்தது. 


உள்ளே ஒருவன்‌ சுருண்டு படுத்திருந்தான்‌. அவர்‌ தோளைத்‌ தொடவும்‌ 
சக்தியே இன்றி திரும்பிப்‌ பார்த்தான்‌. 


“பெரியசாமி...” 

"ஜீவா..." 

"வந்துட்டியா... .” 

“வந்துட்டேன்‌. உனக்குத்‌ தேவையான அந்த சேதியோடு." 
சொல்லும்‌ போதே ஜீவாவின்‌ குரல்‌ உடைந்துபோனது. 


"அப்ப... அப்ப..." 


"ஷர்மிக்கு விவாகரத்து உறுதியாயி நேத்து கல்யாணமும்‌ நடந்தாச்சு..." 
"நெ...நெஜமாவா...?" 
"இதோ கல்யாணத்துல கொடுத்த தாம்பூலப்‌ பத்திரிகை..." 


ஜீவா தன்‌ தோளில்‌ தொங்கிக்‌ கொண்டிருந்த பேக்கன்‌ ஜிப்பைத்‌ திறந்து 
ஒரு தாம்பூலத்‌ பையைத்‌ காண்பித்தார்‌. அதில்‌ ஷர்மி பெயரும்‌, சவ்ரவ்‌ 
என்கிற வங்காள மணமகன்‌ பெயரும்‌இருந்தது. 


பெரியசாமி அந்தப்‌ பையை அப்படியே ஆசையாகப்‌ பற்றி வருடினான்‌. 
கைகளில்‌ வெடவெடவென்று ஒரே நடுக்கம்‌. பேசத்‌ தொடங்கிய 
குரலிலும்‌ நடுக்கம. 


"தேங்க்ஸ்‌ ஜீவா. உன்‌ உதவிக்கு நான்‌ என்ன கைம்மாறு செய்வேன்‌. 
நீ... நீதான்‌ ஷர்மிக்கு ஒரு லைஃப்கிடைக்கவே காரணம்‌. அவ... அவ 
சாதாரண பொண்ணு இல்லை. எனக்குக்‌ கான்சர்னு தெரிஞ்சா என்‌ கூட 
சேர்ந்து உயிரை விட்டாலும்‌ விடுவாளே யொழிய இன்னொரு 


கல்யாணமெல்லாம்‌ பண்ணிக்கமாட்டா. 


நான்‌ நிஜமாலுமே ஒரு சாக்கடையோரம்‌ முளைச்ச மல்லிகை. டாக்டர்‌ 
அஸ்வகோஷூம்‌ நிஜமாலுமே இந்த மல்லிகைக்‌ கொடிக்கு கிடைச்ச ஒரு 


வள்ளல்‌ பாரிதான்‌. 


அவங்க இரண்டு பேருக்கும்‌ நன்றி காட்ட எனக்கு இதைத்‌ தவிர வேறு 
வழி தெரியலை. அழகா அவருக்கு இருக்கிற தீவிரவாதப்‌ பாதைல 
எனக்கொரு கிளையை உருவாக்கி கொடுத்த துணை செய்த 
உனக்குதான்‌ எப்படி நன்றி சொல்லப்‌ போறேன்னு தெரியல... தயவு 
செய்து என்னைப்‌ பத்தின உண்மையை மட்டும்‌ எந்தக்‌ காலத்துலையும்‌ 
சொல்லிடாதே ஜீவா"இளைக்க இளைக்கப்‌ பேசினான்‌ பெரியசாமி 
என்கிற அந்த உத்தம மனிதன்‌. 


"எனக்கு இப்ப வருத்தம்‌ உன்‌ மேலகூட இல்ல பெரியசாமி. பாழப்போன 
உன்‌ புற்றுநோய்‌ மேலதான்‌. இது இன்னும்‌ எத்தனை கவிதை 
மனிதர்களை இப்படி கடிச்சு தின்னப்‌ போகுதுன்னு தெரியலியே!” 
இன்ஸ்பெக்டர்‌ ஜீவாவும்‌ நொறுங்கிப்போய்‌ அழ ஆரம்பித்தார்‌. துணை 
சேர்ந்து கொண்டது போல அந்த மலைக்‌ காட்டிலும்‌ மழை! பெரிய 


சாரலாக பிடித்துக்கொண்ட அதனிடம்‌இருந்து நனையாமல்‌ 
தப்பிப்பதற்காக குடிசை வாசலின்‌ முகப்புச்‌ சாக்கை ஜீவா மூடப்‌ 


போனபோது பெரியசாமியின்‌ கை தடுத்தது. 
“ஏண்டா...” 


"விடு... பெய்யட்டும்‌! அது மழையில்ல... என்‌ சந்தோஷம்‌!” 

“என்னடா சொல்றே...? 


"அந்த சந்தோஷத்தோட நானும்‌ போய்க்‌ குளிக்கப்போறேன்‌ ஜீவா. 
இனி மருந்து மாத்திரை இல்லை; உயிரை இழுத்துப்‌ பிடிக்கவும்‌ 
வேண்டாம்‌; நீயும்‌ இந்த மலைப்பகுதிக்கு ரகசியமா வர 
வேண்டியிருக்காது..." 


"பெரியசாமி... என்னடா... இருடா... நான்‌ போயிட்றேன்‌. என்‌ கண்‌ 
எதிர்க்க உயிரை விடாதடா. என்னால தாங்க முடியாதுடா... 


பெரியசாமி... பெரியசாமி...” 


ஜீவாவின்‌ பேச்சுக்குப்‌ பலனில்லாமல்‌ போனது. பெரியசாமியின்‌ 
கண்களில்‌ ஒரு வெறித்த தன்மை தோன்றி அவனது உயிர்ப்பறவை 
மழைவானிற்கு தாவி விட்டதை ஜீவாவால்‌ உணர முடிந்தது. இரு 
கண்களின்‌ இமையையும்‌ இழுத்து மூடிவிட்டு மழையோடு மழையாக 
அழ ஆரம்பித்தது அந்த நல்ல நண்பனின்‌ விழிகளும்‌! 


SKORIK 


